

الجبر بالصبر

(بوقت مصیبت تسلی حاصل کرنے کا طریقہ)

صفحہ	عنوانات	بر شمار
۹	تمہید	۱
۱۰	مشرکین کے اعتراض کی قبل از وقت اطلاع	۲
۱۱	اعتراض پر صبر کا فائدہ	۳
۱۲	ناگواری کے ازالہ کا اہتمام	۴
۱۲	مولانا گنگوہیؒ کی نصیحت	۵
۱۳	حضرت تھانویؒ کی احتیاط	۶
۱۴	مصیبت کا آنا یقینی ہے	۷
۱۴	اہل اللہ کا حال	۸
۱۵	اشکال کا جواب	۹

۱۶	قبول دعوت میں علماء کی احتیاط	۱۰
۱۷	لاکھوں کے قرض سے ایک دن میں سبکدوشی کی مثال	۱۱
۱۸	موت کی یاد کا فائدہ	۱۲
۱۸	حکایت	۱۳
۱۹	انسان کی خود غرضی	۱۴
۲۰	حاجی صاحبؒ کا استحضارِ موت	۱۵
۲۱	مصیبت کے ہلکے ہونے کی تدبیر	۱۶
۲۲	آیت کی تفسیر	۱۷
۲۳	قاعدہ کلیہ	۱۸
۲۳	مصیبت کی حقیقت تجارت ہے	۱۹
۲۳	تجارت کی حقیقت	۲۰
۲۴	حالات کی اقسام	۲۱
۲۵	عمل اختیاری پر نعم البدل ملتا ہے	۲۲
۲۵	صبر و شکر کے مواقع	۲۳
۲۶	عبادات میں تجارت و نفع	۲۴

۲۵	حقیقتِ نماز	۲۷
۲۶	مصائب میں تجارت و نفع	۲۷
۲۷	چیزوں میں ہماری ملک کی حقیقت	۲۸
۲۸	جبری کی حکایت	۲۹
۲۹	اشیاء میں انسان کی ملکیت بہت سے مصالح پر مبنی ہے	۳۰
۳۰	بچوں کی موت پر صبر کا طریقہ	۳۱
۳۱	امام صاحبؒ کی تحقیق	۳۱
۳۲	فضول سوالات کے جوابات	۳۲
۳۳	مشاجرات صحابہ کے بارے میں سوال کا مُسکت جواب	۳۳
۳۴	فضول سوالات سے لوگوں کا مقصد	۳۴
۳۵	امام صاحبؒ کی احتیاط	۳۵
۳۶	نابالغی میں مرنے والے بچے جنتی ہیں	۳۵
۳۷	بچوں کی ماں باپ کے حق میں سفارش	۳۵
۳۸	اشکال کا جواب	۳۶
۳۹	بچے کی موت کا نعم البدل	۳۷

۳۷	بڑوں کی موت پر نعم البدل	۴۰
۴۰	حاجی صاحبؒ کے جلدی بیعت کرنے کی وجہ	۴۱
۴۰	عالم برزخ میں ملاقات	۴۲
۴۰	بعد از موت روح کا سفر	۴۳
۴۱	مرنے والے کی مغفرت کی امید رکھو	۴۴
۴۲	غم ہلکا کرنے کی ترکیب	۴۵
۴۲	قاضی سراج الحق صاحب کی تواضع اور رحم	۴۶
۴۴	تسلی کے حصول کا طریقہ	۴۷
۴۴	ہارون رشیدی کی باندی کی فراست	۴۸
۴۵	مصائب سے خدا ملتا ہے	۴۹
۴۶	مصیبت کی حقیقت	۵۰
۴۶	اعمال کا مالی تجارت ہونا	۵۱
۴۷	آیت سے استدلال پر علمی مباحثہ	۵۲
۴۹	طبعی غم کا فائدہ	۵۳
۵۰	اللہ اکبر کہنے کا ثواب	۵۴

۵۵	طالب علم کی ذہانت	۵۰
۵۶	طلب علم میں مشغول طلباء کی حکایت	۵۲
۵۷	علمی شوق	۵۴
۵۸	علامہ شبلیؒ کا حال	۵۵
۵۹	آج کل کے طلباء کا حال	۵۶
۶۰	طالب علم کی ہوشیاری	۵۷
۶۱	اشکال کا جواب	۵۷
۶۲	والدین کی شفقت	۵۹
۶۳	حضرت تھانویؒ کی ذہانت	۵۹
۶۴	دیانند کی بد عقلی	۶۰
۶۵	غم کا علاج	۶۱
۶۶	غم کا خاص علاج	۶۱
۶۷	تفویض کے طریقے	۶۲
۶۸	ہر مصیبت پر نعم البدل ملتا ہے	۶۳
۶۹	غم کا فائدہ	۶۴

۷۵	شبہ کا جواب	۷۰
۷۶	آج کل کے لوگوں کے خلاصہ شریعت کی مثال	۷۱
۷۷	علماء مالِ حلال جمع کرنے سے منع نہیں کرتے	۷۲
۷۸	لوگوں کی پریشانی کا سبب	۷۳
۷۹	نفع مند حکایت	۷۴
۷۰	تفاخر و تکبر کا مرض	۷۵
۷۱	مال کی مقصود بالذات بنانا منع ہے	۷۶
۷۲	ہر ترقی پسند یہ نہیں	۷۷
۷۳	دین سیکھنے کا آسان طریقہ	۷۸
۷۴	صحبت کا کمال	۷۹
۷۵	جج صاحب کارشوت سے احتراز	۸۰
۷۵	عاشق صادق کا حال	۸۱
۷۷	محبوب حقیقی کے عشاق کا حال	۸۲
۷۹	خدا کی محبت پیدا کرنے کا آسان طریقہ	۸۳
۷۹	حضرت ایوب علیہ السلام کا صبر	۸۴
۸۰	خلاصہ وعظ	۸۵

وعظ

الجبر بالصبر

(بوقت مصیبت تسلی حاصل کرنے کا طریقہ)

جناب منشی محمد مظہر علی صاحب اور ان کے اہل خانہ کی درخواست پر حکیم الامت حضرت تھانویؒ نے یہ وعظ تھانہ بھون میں جناب منشی اکبر علی صاحب کے مکان میں ۲۴ ذی الحجہ ۱۳۴۷ھ بروز دوشنبہ بوقت صبح ۳ گھنٹے ۴۵ منٹ بیٹھ کر ارشاد فرمایا۔

چونکہ درخواست کنندہ کا ایک فرزند انتقال کر گیا تھا اور اس کے بعد منشی اکبر علی صاحب کا وصال ہو گیا ان کے بعد مولانا شبیر علی صاحب کے لخت جگر صغیر علی اور ان کی ایک بھانجی کا انتقال ہوا اس لئے اس وعظ میں حضرت تھانویؒ نے صبر کی تعلیم ایک عجیب طرز سے دی ہے کہ یہ ثابت کیا کہ دنیا میں جس قدر مصائب ہم پر واقع ہوتے ہیں سب کی حقیقت تجارت ہے کہ ایک چیز ہم سے لی جاتی ہے دوسری دی جاتی ہے پس مصیبت کے وقت ہم کو اس کی حقیقت پر غور کر کے غم کو ہلکا کرنا چاہئے۔

سامعین کی تعداد تقریباً پچاس تھی پس پردہ عورتوں کا مجمع اس کے علاوہ تھا۔

مولانا ظفر احمد صاحب عثمانیؒ نے اسے قلمبند کیا اور فرمایا کہ حضرتؒ کا یہ

بیان اپنے مضمون میں واحد و بے نظیر ہے۔

بِسْمِ اللَّهِ الرَّحْمَنِ الرَّحِيمِ

خطبہ ماثورہ

الحمد لله نحمده ونستعينه ونستغفره ونؤمن به ونتوكل عليه ونعوذ بالله من شرور انفسنا ومن سيئات اعمالنا من يهده الله فلا مضل له ومن يضلل الله فلا هادي له ونشهد ان لا اله الا الله وحده لا شريك له ونشهد ان محمدا عبده ورسوله صلى الله تعالى عليه وعلى اله واصحابه وبارك وسلم اما بعد : فاعوذ بالله من الشيطان الرجيم بسم الله الرحمن الرحيم: ﴿يا ايها النبي قل لمن في ايديكم من الاسرى ان يعلم الله في قلوبكم خيرا يؤتكم خيرا مما اخذ منكم ويغفر لكم والله غفور رحيم﴾ (۱)

تمہید

مجھ کو اس وقت جو مضمون بیان کرنا ہے یہ آیت اس باب کی تو نہیں ہے مگر اس کے مناسب ہے پھر ایک مناسب سے دوسرے مناسب تک پہنچ کر مقصود کا بیان ہو جائیگا۔ اور گو مقصود کے لئے خاص آیات بھی موجود ہیں مگر مجھے اس وقت تعیم مطلوب ہے اور وہ تعیم اس مناسب سے زیادہ واضح ہوگی کیونکہ اس میں مقصود کی علت بھی مذکور ہے یعنی ایتاء نعم البدل (۲) کی جو کہ مقصود ہے علت کہ ایمان ہے مذکور ہے جس کے اشتراک سے مضمون زیادہ عام ہو جائیگا۔ اس لئے اس کو تلاوت میں اختیار کیا گیا۔ تعیم کا یہ حاصل ہوگا کہ یہ آیت مقصود کو اور اس کے نظائر و اشباہ سب کو شامل ہو جائیگی۔ اس بیان کا محرک بعض واقعات کا پیش آنا ہے جو اہل

(۱) سورۃ انفال: ۷۰ (۲) اس کا نعم البدل جو دیا جائے گا اس کی علت۔

واقعات کی طبیعت پر گراں ہیں اس لئے گرانی کے ہلکا کرنے کی ضرورت ہے اور وہ واقعات مشترک النوع مختلف الاصناف ہیں (۱) نوع تو وفات ہے اور اصناف میں بعض وہ ہیں جو چھوٹوں کے فوت ہونے سے تعلق رکھتے ہیں یعنی بچوں کے انتقال سے اور ایک واقعہ ایسا ہے جس میں فوت ہونے والے بعض کے لحاظ سے بڑے تھے بلکہ اکثر کے لحاظ سے بڑے تھے اور بعض کے لحاظ سے ہمسر (۲) تھے اور وہ اپنے بھائیوں کے لحاظ سے بھی ہمسر تھے گو کچھ تھوڑا بہت عمر میں فرق ہو مگر اخوت (۳) کا تعلق ایسا ہے کہ اس میں ہمسری کا رنگ غالب ہوتا ہے تھوڑے سے فرق سے اس میں ہمسری فوت نہیں ہوتی، یہ واقعات تو اقارب میں پیش آئے اور کل ایک دوست مہمان آئے ہیں ان کے بھی بچے کا انتقال ہو گیا ہے تو اب یہ مضمون اقارب و احباب سب کے لئے خاص طور پر مفید ہے اور چونکہ اس وقت تعلیم کے ساتھ بیان ہوگا اس لئے ہر ناگوار واقعہ میں اس سے نفع ہوگا اور کم و بیش ہر شخص کو دنیا میں کوئی نہ کوئی واقعہ ناگوار ضرور پیش آتا ہے اور جس کو پیش نہ آیا ہو اس کو آئندہ پیش آنے کا احتمال ہے اس لئے یہ مضمون سب کی ضرورت کا ہے اسی لئے علوم دینیہ کی ہر شخص کو ضرورت ہے تاکہ وقوع کے وقت اس سے کام لیا جائے کیونکہ اللہ تعالیٰ نے آئندہ کے واقعات کا بھی پہلے سے انتظام فرمایا۔

مشرکین کے اعتراض کی قبل از وقت اطلاع

چنانچہ ارشاد ہے: ﴿سَيَقُولُ السُّفَهَاءُ مِنَ النَّاسِ مَا وَلَّيْتَهُمْ عَنِ قِبَلَتِهِمْ الَّتِي كَانُوا عَلَيْهَا﴾ (۴) یہ آیت تحویل قبلہ کے متعلق ہے کیونکہ قبلہ کے احکام اول اول بدلتے رہے ہیں پہلے مسلمانوں کا قبلہ بھی بیت المقدس تھا مگر اللہ تعالیٰ نے اس کو عارضی

(۱) نوع کے اعتبار سے مشترک اور صنف کے اعتبار سے مختلف ہیں (۲) ہم عمر (۳) بھائی ہونے کا رشتہ

(۴) سورۃ بقرہ: ۱۴۳۔

قبلہ بنایا تھا اور آئندہ اس کو منسوخ کرنا تھا اور اس پر کفار کی طرف سے اعتراض واقع ہونے والا تھا اس لئے اللہ تعالیٰ نے اس کا اہتمام فرمایا کہ آئندہ واقع ہونے والے اعتراضات سے مسلمانوں کو زیادہ رنج نہ پہنچے تو پہلے ہی سے اطلاع فرمادی کہ بیوقوف اور نادان لوگ تمہارے اوپر اس طرح اعتراض کریں گے تم ان سے دلگیر نہ ہونا۔

اعتراض پر صبر کا فائدہ

اور اس اہتمام کی وجہ یہ ہے کہ اعتراض سے اثر تو ہوتا ہی ہے اکابر پر بھی اثر ہوتا ہے یہ اور بات ہے کہ کوئی صبر کرتا ہے کوئی جواب دیتا اور انتقام لے لیتا ہے ہمارے اکابر کا معمول یہ ہے کہ وہ ایسے مواقع پر صبر کرتے ہیں اور اس میں ایک لطیف راز ہے جو ذوقاً میرے قلب میں اللہ تعالیٰ نے ڈالا ہے وہ راز یہ ہے کہ یہ حضرات ہر شخص کو اس کے مقصود تک پہنچانا چاہتے ہیں اور چونکہ معترض کا مقصود ایذا ہے (۱) اس لئے اس کو مقصود میں کامیاب کرنے کے لئے جواب نہیں دیتے کہ اگر جواب دینگے تو اس کا مقصود حاصل نہ ہوگا کیونکہ جواب دینے سے شفاء غیظ (۲) ہو جاتا اور اعتراض کا اثر ہلکا ہو جاتا ہے پس وہ ایک مسلمان کا جی خوش کرنے کے لئے جواب نہیں دیتے غرض اہل اللہ بے حس نہیں ہوتے ان کو بھی اعتراض سے اثر ہوتا اور ان کا بھی دل دکھتا ہے مگر وہ بعض وجوہ سے صبر کرتے ہیں۔ اگر اعتراض سے اثر نہ ہو تو صبر میں فضیلت ہی نہ ہوگی اس لئے اللہ تعالیٰ نے: ﴿وَإِذَا مَا غَضِبُوا هُمْ يَغْفِرُونَ﴾ (۳) فرمایا ہے کہ جب انکو غصہ آتا ہے تو معافی اور درگزر

(۱) وفیہ ان هذا المقصود حرام والاعانة على الحرام حرام والا سلم ان يقال انهم لا يجیبون عملا بقوله تعالى ﴿وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ﴾ وانما كان من عزم الأمور لما فیہ من مجاهدة النفس وتسكين الدهماء لما فی الانتقام والانتصار للنفس آثاره الفتنة وزيادتها ولذا سمي الله تعالى جزاء السيئة وان كان عدلا في الحقيقة ولكنه يزيد الشر ويورث البغضاء وفيه ان هذا من الاحوال لامن الاعمال والاعانة من الاعمال ۱۲ منہ (۲) غصہ کا ازالہ (۳) سورۃ شوری: ۳۷۔

سے کام لیتے میں لم یغضبوا نہیں فرمایا کہ ان کو غصہ ہی نہیں آتا کیونکہ غصہ کا نہ آنا کمال نہیں کمال یہ ہے کہ غصہ آئے اور اس کے مقتضی پر عمل نہ ہو۔ بعض لوگ اہل اللہ کو فانی سمجھ کر ان کے ساتھ ایسا برتاؤ کرتے ہیں کہ بے دھڑک جو چاہتے ہیں اعتراض کر دیتے ہیں اور یہ سمجھتے ہیں کہ ان پر اثر نہ ہوگا سو وہ خوب سمجھ لیں کہ اثر ان پر بھی ہوتا ہے اور وہ صبر کرتے ہیں اور ان کے صبر کا وبال اشد ہے (۱) حضرات صحابہ ﷺ کو بھی اعتراض سے ناگواری ہوتی تھی کیونکہ اسی میں اجر ہے مگر ناگواری زیادہ ہو تو ناقابل برداشت ہو جاتی ہے جس سے دنیا اور دین کے کاموں میں خلل واقع ہونے لگتا ہے اس لئے اللہ تعالیٰ نے اس کا انتظام فرمایا کہ گونا گونا گویا ہو مگر ہلکی ہو تاکہ قابل برداشت ہو جائے اور اجر زیادہ ہو۔

ناگواری کے ازالہ کا اہتمام

حاصل انتظام کا یہ ہے کہ پہلے سے خبر دیدی کہ بیوقوف لوگ عنقریب اعتراض کریں گے اور ظاہر ہے کہ پیش آنے والی بات سے پہلے ہی مطلع کر دینا ناگواری کو کم کر دیتا ہے کیونکہ ناگواری خلاف توقع سے ہوا کرتی ہے مثلاً آپ کسی شخص سے یہ توقع کر کے ملنے جائیں کہ وہ آپ کی بہت زیادہ تعظیم و مدارات کرے گا اس کے بعد اگر اس کی طرف سے ذرا بھی خاطر کرنے میں کمی ہوگی تو بہت رنج پہنچے گا اور اگر اس سے کوئی توقع نہ ہو تو اب اس کی بے رنجی اور روکھے پن سے زیادہ ملال نہ ہوگا کیونکہ اس سے کچھ امید ہی پہلے سے نہ تھی غرض ناگواری ہمیشہ خلاف توقع سے ہوتی ہے۔

مولانا گنگوہیؒ کی نصیحت

اسی لئے حضرت مولانا گنگوہی قدس اللہ سرہ نے ایک بار اپنے استاذ الاستاذ

(۱) زیادہ سخت ہے۔

کا مقولہ بیان فرمایا کہ راحت اگر چاہتے ہو تو کسی سے توقع نہ رکھنا پھر مولانا نے حاضرین جلسہ سے فرمایا کہ تم مجھے کیسا سمجھتے ہو؟ خدا م نے عرض کیا کہ حضرت ہمارے مربی اور محسن ہیں اور ہم سے زیادہ ہمارے حال پر شفقت فرماتے ہیں۔ فرمایا مگر میں تم سے خیر خواہی کے ساتھ کہتا ہوں کہ مجھ سے بھی توقع نہ رکھنا اس کا اثر یہ ہوگا کہ اس حالت میں جو کچھ خدمت مجھ سے ہو جائیگی اس کو غنیمت سمجھو گے اور خلاف توقع ہونے کی وجہ سے مسرت ہوگی اور کسی وقت میں خدمت میں کمی کروں تو تم کو شکایت اور ناگواری نہ ہوگی۔

حضرت تھانویؒ کی احتیاط

اور یہی راز اس کا ہے کہ میں نے حضرت مولانا گنگوہیؒ سے حاجی صاحبؒ کے وصال کے بعد بیعت نہیں کی حالانکہ مجھے رغبت تھی مگر میں نے اسی لیے بیعت نہیں کی کہ حضرت کی عنایات تو میرے حال پر بدوں (۱) بیعت کے بھی بہت ہیں اور جس تعلق کے لئے بیعت کی جاتی ہے وہ مجھے بدوں بیعت کے بھی حضرت سے حاصل ہے اور بیعت سے یہ ہوگا کہ حضرت کے حقوق مجھ پر زیادہ ہو جائیں گے اس وقت اگر کسی بات میں بھی کمی ہوئی تو ممکن ہے حضرت کو ناگواری ہو اور اب حضرت کو میری طرف سے کسی قسم کے حقوق کا انتظار نہیں میں جس قدر بھی حق تعلق ادا کروں وہ سراسر موجب انشراح ہے تکدر (۲) کا احتمال ہی نہیں اور بیعت کے بعد تکدر کا احتمال بھی تھا۔ ممکن ہے کوئی شخص اس کو میرے نفس کی تاویل سمجھے مگر حقیقت میں جو وجہ تھی وہ میں نے بیان کر دی، بہر حال چونکہ ناگواری ہمیشہ خلاف توقع سے ہوتی ہے اس لئے اللہ تعالیٰ نے پہلے ہی سے مطلع فرمادیا کہ تم پر اعتراضات بھی ہونگے اس لئے ان کے لئے ابھی سے آمادہ ہو جاؤ۔

(۱) بغیر بیعت ہونے ہی بہت ہیں (۲) وہ سراسر حضرت کی خوشی کا باعث ہوگا ناگواری کا احتمال ہی نہیں۔

مصیبت کا آنا یقینی ہے

اور یہیں سے نکتہ معلوم ہوتا ہے اس کا کہ اللہ تعالیٰ نے: ﴿الَّذِينَ إِذَا أَصَابَتْهُمْ مُصِيبَةٌ قَالُوا هَذَا الَّذِي كُنَّا نَعْتَدُ﴾ (۱) فرمایا ان اصابتہم نہیں فرمایا کیونکہ ”اذا“ یقین کے موقع پر استعمال ہوتا ہے اور ”ان“ احتمال کے موقع پر پس ”اذا اصابتہم“ میں بتلادیا گیا کہ مصیبت تو آوے ہی گی۔

ہر آنکہ زاد بنا چار بایذی نوشید ز جام دہر منی کل من علیہا فان (۲)
اور اس علم کے بعد مصیبت سے وہ غم نہیں ہوتا جو دفعتاً آنے سے ہوتا ہے۔

اہل اللہ کا حال

اور یہاں سے معلوم ہوا کہ اہل اللہ بڑے عاقل ہیں جو موت کو ہر دم یاد کرتے رہتے ہیں کیونکہ ان پر موت دفعتاً نہ آئے گی اس لئے ان کو موت سے وحشت بھی نہ ہوگی۔ دنیا دار اپنے کو عاقل سمجھتے ہیں یہ غلط ہے وہ بہت سے بہت آکل ہیں (۳) عاقل نہیں ہیں کیونکہ وہ ہمیشہ اپنے دل میں حساب و کتاب معاش کا لگاتے رہتے ہیں اور بڑے بڑے منصوبے قائم کرتے ہیں اور وہ حساب و کتاب پورا ہوتا نہیں کیونکہ۔

ماکل یتمنی المرأ یدرکہ تجری الریاح بمالا تشہی السفن (۴)
تو جب خلاف امید واقعات ان کو پیش آتے ہیں اس وقت سخت پریشانی کا سامنا ہوتا ہے اور اہل اللہ کی شان یہ ہے کہ وہ ہر وقت یہ سمجھتے ہیں۔

(۱) سورہ بقرہ: (۲) انسان کے مقدر میں جو کھانا ہے بالضرور اس کو کھائے گا زمانے کے جام سے ہر ایک کو موت کی شراب پینی ہی پڑے گی (۳) کھانے والے پیٹو ہیں (۴) انسان کی ہر آرزو پوری نہیں ہوا کرتی بلکہ ہوائیں کبھی کبھی کے خلاف بھی چلتی ہیں ۱۲ ط۔

”شاید ہمیں نفس واپسین بود“ (۱) اور اس کا محض احتمال کافی نہیں کیونکہ احتمال تو سارے عالم کو ہوتا ہے کہ شاید آج موت آجائے بلکہ ان کی حالت ایسی ہوتی ہے جیسے اس شخص کی حالت ہوتی ہے جس کے پاس بادشاہ کا پیام پہنچ جائے کہ آج ہم تم کو بلانے والے ہیں تیار رہنا۔ اور کوئی وقت مقرر نہ کرے۔ تو آپ دیکھیں گے کہ اس شخص کا سارا دن اہتمام ہی میں گذر جاتا ہے اسی طرح اہل اللہ ہر وقت اپنے معاملات کو صاف کرتے رہتے ہیں تاکہ جس وقت بلاوا آجاوے خوشی سے چلنے کو تیار ہو جائیں۔

صاحبو! احتمال وہی معتد بہ ہے جس کے مقتضاء پر عمل ہو ورنہ یوں تو ڈاکو کو بھی ڈاکہ ڈالنے کے وقت سزا کا احتمال ہوتا ہے۔ مگر جب اس کے مقتضاء پر عمل نہ ہوا تو ایسا احتمال چولہے میں ڈالنے کے قابل ہے پس اہل اللہ کو ”شاید ہمیں نفس واپسین بود“ کا احتمال مع العمل ہوتا ہے کہ وہ حقوق اللہ و حقوق العباد سے سبکدوشی کی فکر کرتے رہتے ہیں اگر نمازیں فوت ہوئی ہوں ان کو قضا کر لیتے ہیں یا قضا کرتے رہتے ہیں۔

اشکال کا جواب

اس پر تم شاید یہ کہو کہ دس سال کی نمازیں ایک دن میں کس طرح قضا ہو گئی اور جب قضا نہ ہو سکیں تو ہر دم موت کے لئے کیونکر تیار ہو سکیں گے؟

اس کا جواب یہ ہے کہ حق تعالیٰ کا قانون یہ ہے کہ جس شخص کو ادا کا اہتمام ہو گیا اور اپنی وسعت کے موافق کام بھی کرنے لگا تو وہ بھی اللہ تعالیٰ کے یہاں مثل ادا کرنے والے ہی کے ہے پس وہ اپنی وسعت کے موافق ادا کرتا رہے اور جو رہ جائے اس کے متعلق وصیت کر جائے جو ملٹ مال سے زیادہ میں صحیح نہیں

(۱) شاید یہی سانس ہمارا آخری سانس ہو۔

اور اس میں بھی بندوں کے حال پر عنایت ہے کہ اللہ تعالیٰ نے بندوں کے حقوق کو (بوجہ ان کی احتیاج کے) اپنے حقوق سے (بوجہ استغفار کے) مقدم رکھا پس فرمادیا کہ نماز روزہ وغیرہ کے فدیہ کی وصیت ثلث سے زائد میں نہ کرو کیونکہ اس میں ورثاء کا نقصان ہے اور ہمارا کوئی نقصان نہیں ہم تو اگر چاہیں ویسے بھی معاف کر دیں گے پس اگر کسی شخص کے ذمہ لوگوں کا ایک لاکھ روپیہ قرض ہو اور وہ آج ادا کرنے کا ارادہ کرے تو جتنا اس سے ہو سکے ادا کرنا شروع کرے جس کے لئے اس کی ضرورت نہیں کہ اپنے کو زیادہ تنگی میں ڈالے بلکہ اپنی حوائج ضروریہ سے جو فاضل ہو اس کو قرض میں دینا شروع کرے خواہ ایک ہی روپیہ ماہوار ادا کرنا شروع کر دے تو وہ آج ہی سے اللہ تعالیٰ کے یہاں سبکدوش قرار پائیگا مگر یہ ضروری ہے کہ فضول خرچیوں کو بند کر دے اب اگر اس نے ایک لاکھ میں سے پچاس ہی ادا کئے اس کے بعد موت آگئی تو وہ عند اللہ کامل مؤدی ہے۔ (۱)

قبول دعوت میں علماء کی احتیاط

اور یہ جو میں نے کہا ہے کہ مقروض کو فضول خرچ بند کر دینا چاہیے اس پر ایک قصہ یاد آیا کہ مولانا نواب قطب الدین صاحبؒ بہت مقروض تھے۔ ایک دفعہ آپ نے دہلی کے سب بزرگوں کی دعوت کی شاہ محمد اسحاق صاحبؒ کو بھی مدعو کیا اور مولانا مظفر حسین صاحبؒ کاندھلویؒ کو بھی مدعو کیا سب حضرات نے تو دعوت قبول کر لی مگر مولانا مظفر حسین صاحبؒ نے منظور نہ کی، نواب صاحبؒ نے شاہ اسحاق صاحبؒ سے انکی شکایت کی، شاہ صاحبؒ نے فرمایا کہ مولوی مظفر حسین کیا تم کو نواب صاحبؒ کی آمدنی میں بھی شبہ ہے اور کیا تمہارے نزدیک ہم نے مشتبہ مال کی (۱) وہ اللہ کے نزدیک ادا کرنے والے ہی کی طرح ہے۔

دعوت قبول کی ہے مولانا مظفر حسین صاحبؒ نے عرض کیا کہ حضرت میں آپ کے سامنے کیا چیز ہوں جو نواب صاحب کے مال کو مشتبہ سمجھوں مگر میں نے اس واسطے دعوت سے عذر کیا کہ نواب صاحب مقروض ہیں اور دعوت میں وہ رئیسانہ خرچ کریں گے جو تین چار سو روپیہ سے کم نہ ہوگا اور مقروض کو ایسا کرنا جائز نہیں ان کو لازم ہے کہ جو رقم دعوت میں خرچ کریں اس کو قرض ہی میں ادا کر دیں تو عند اللہ کچھ سبکدوشی ہو جائے شاہ صاحب نے یہ بات سن کر فرمایا کہ بھائی اس طرف ہمارا ذہن بالکل نہیں گیا واقعی تمہاری رائے صحیح ہے اور اب ہم بھی دعوت قبول نہ کریں گے چنانچہ سب بزرگوں نے انکار کر دیا اور یہی کہا کہ آپ کو بجائے دعوت میں رقم لگانے کے قرض میں یہ رقم ادا کرنی چاہئے۔ حالانکہ ان کے قرضہ میں اس رقم سے کچھ سہارا نہ لگتا تھا کیونکہ قرض بہت تھا مگر عند اللہ اتنا ادا کرنا بھی معتبر ہے دنیا داروں کے یہاں تو قاعدہ یہ ہے کہ ایک لاکھ میں سے ایک روپیہ ادا کرنا معتبر نہیں مگر عند اللہ معتبر ہے یعنی وہ اس سے راضی ہو جاتے ہیں۔

لاکھوں کے قرض سے ایک دن میں سبکدوشی کی مثال

دنیا داروں کی تو یہ حالت ہے کہ ایک راجہ پر ایک لالہ کا قرض تھا اس نے عدالت میں نالش کی، حاکم نے لالہ سے کہا کہ سود معاف کر دو اور اصل لیلو اس نے انکار کیا کہ ہمارا تو کاروبار سود ہی پر ہے اور یہی ہماری کمائی ہے اس کو کیونکر معاف کر دوں؟ حاکم نے کہا بہت اچھا تم اصل بھی لو اور سود بھی لو چنانچہ اس نے مع سود کے ڈگری کردی مگر فیصلہ میں یہ لکھا کہ قرض قسط وار وصول کیا جائے اور قسط ایک روپیہ سال مقرر کردی کیونکہ حاکم کو یہ اختیار ہے کہ جتنی چاہے قسط مقرر کر دے۔ اس فیصلہ سے لالہ تو گویا زندہ درگور^(۱) ہو گیا اس کے نزدیک یہ ادا قابل شمار نہ ہوئی مگر

(۱) گویا زندہ ہی زمین میں دفن کر دیا گیا۔

عند الحاکم (۱) معتبر ہے، وہ شبہ جاتا رہا کہ اگر کسی کے ذمہ دس سال کی نمازیں قضا ہوں یا دس لاکھ روپیہ قرض ہو تو وہ ایک دن میں کیسے سبکدوش ہو سکے گا سو میں نے بتلادیا کہ ایک دن کے اندر ہی انسان تمام حقوق سے حکماً سبکدوش ہو سکتا ہے۔

موت کی یاد کا فائدہ

تو اہل اللہ موت کو یاد کرتے ہیں اور اس کے مقتضاء پر عمل بھی کرتے ہیں اس سے ان کو آخرت کا نفع تو ہوتا ہے دنیا میں بھی راحت ہوتی ہے کیونکہ جب وہ ہر دم موت کو یاد کرتے ہیں تو کسی مصیبت سے وہ پریشان نہیں ہوتے کیونکہ جب ان کو موت سے جو اشد الحوادث (۲) ہے وحشت نہیں تو اور کسی حادثہ سے پریشانی کیوں ہوگی اور دنیا دار کو موت سے بہت وحشت (۳) ہے اس لئے وہ ہر ایسی مصیبت سے پریشان ہو جاتا ہے جس میں موت کا خطرہ ہو۔

حکایت

چنانچہ شاید مولانا جائی نے ایک حکایت لکھی ہے کہ ایک بڑھیا کی لڑکی جس کا نام مہستی تھا بیمار ہوئی تو بڑھیا اس کی محبت میں کہا کرتی کہ اے موت مجھے لے لے اور بچی کو چھوڑ دے، ایک دن وہ گھر میں بیٹھی تھی اس کی گائے محلہ میں کسی کے گھر میں چلی گئی اور ہانڈی میں منہ ڈال دیا ہانڈی اس کے منہ میں پھنس گئی اور وہ اسی حلیہ سے گھر میں آئی تو بڑھیا یہ سمجھی کہ یہ موت ہے جس کو میں روزانہ پکارا کرتی تھی تو وہ گھبرا کر کہتی ہے کہ ے۔

گفت اے موت من نہ مہستم پیر زال غریب محسنتم

(۱) اس کے نزدیک تو یہ ادائیگی معتبر نہیں تھی لیکن حاکم وقت کے نزدیک معتبر تھی (۲) جو حادثات میں سب سے بڑا حادثہ ہے (۳) پریشانی۔

”اے موت میں مہستی نہیں ہوں مہستی تو وہ سامنے پلنگ پر پڑی ہے میں تو غریب بڑھیا ہوں“ موت کے خیال سے ہی ساری محبت اور مامتا جاتی رہی اب وہ موت سے کہتی ہے کہ مہستی وہ پڑی ہے اسے لے لے۔

انسان کی خود غرضی

بات یہ ہے کہ انسان بڑا خود غرض ہے اس کو اولاد سے محبت بھی اپنے حظ نفس کے لئے ہے کہ اُن کے تماشے اچھے معلوم ہوتے ہیں اور یہ جو بعض لوگ کسی کی محبت میں جان دیدیتے ہیں شاید کوئی یہ سمجھے کہ وہ دوسرے کو اپنی جان سے زیادہ عزیز سمجھتا ہے یہ غلط ہے بلکہ وہ بھی حظ نفس کے لئے جان دیتا ہے کیونکہ وہ رنج عشق کے تحمل سے اپنے کو عاجز سمجھتا اور جہل کی وجہ سے موت کی تکلیف کو اس سے اخف (۱) سمجھتا ہے اس لئے وہ موت کو اس کلفت پر اپنی ہی راحت کے لئے ترجیح دیتا ہے پس انسان سب خود غرض ہیں خواہ دین کی غرض ہو یا دنیا کی پھر دینداروں میں بھی کوئی ثواب کی نیت کرتا ہے کوئی ثواب سے بھی بالا ہے مگر وہ بھی خود غرض ہے کیونکہ وہ رضائے حق کا طالب ہے اور یہ غرض سب سے بالاتر ہے جیسے ایک صاحبِ حال بزرگ کے سامنے کسی نے دوسرے کو کہا پانی پلا دے ثواب ہوگا یہ سن کر فرمایا ہائے ثواب کے لئے پانی پلاتے ہو محبوب کے لئے نہیں پلاتے ظاہر میں یہ بزرگ بے غرض معلوم ہوتے ہیں مگر حقیقت میں وہ بھی غرض مند تھے کیونکہ وہ ایسی غرض کے طالب تھے جس سے بڑھ کر کوئی غرض نہیں۔

حضرت حاجی صاحب قدس اللہ سرہ نے ایک بار رسالہ ”ارشادِ مرشد“ مجھے دیا کہ مطیعِ نظامی میں طبع کرادیا جائے کیونکہ مطیعِ نظامی میں تصحیح و خوبی طبع کا اہتمام

تمام مطبوعوں سے زیادہ تھا چنانچہ رسالہ طبع کرا کر میں حضرت کی خدمت میں لے گیا حضرت نے اس کے مصارف دریافت فرمائے تو میں نے عرض کیا حضرت عبدالرحمن خاں صاحب بڑے سخی ہیں انہوں نے اس کا کچھ عوض نہیں لیا محض ثواب کے لئے طبع کر دیا ہے فرمایا کہ عبدالرحمن خاں کو تم سخی کہتے ہو وہ تو بڑے بخیل ہیں کہ ایک روپیہ کے بدلہ میں سات سو روپے کے طالب ہیں انہوں نے یہاں بھی اپنی تجارت کو نہیں چھوڑا۔ میں یہ کہہ رہا تھا کہ انسان سب خود غرض ہیں اس لئے اپنی جان سے زیادہ کسی کو کسی سے محبت نہیں اس لئے دنیا دار لوگ موت سے اور مصائب سے بہت گھبراتے ہیں اور اہل اللہ چونکہ موت کو یاد کرتے رہتے ہیں اور اس کے لئے ہر دم تیار رہتے ہیں اس لئے اب انکو نہ بیوی کے مرنے کا رنج ہوتا ہے نہ بچے کا کیونکہ وہ تو خود ہی موت کے لئے تیار ہے اور ان کی ہر بات سے دوسروں کو یہ محسوس ہو جاتا ہے کہ یہ ہر دم موت کے لئے تیار ہیں۔

حاجی صاحبؒ کا استحضارِ موت

چنانچہ حضرت حاجی صاحب قدس سرہ کی خدمت میں ایک شخص روتا ہوا آیا کہ حضرت میری بیوی مر رہی ہے دعا فرما دیجئے کہ حق تعالیٰ اس کو شفا عطا فرمائیں حضرت نے ہنس کر فرمایا کہ عجیب بات ہے ایک شخص قید خانہ سے چھوٹ رہا ہے اور دوسرا روتا ہے کہ یہ قید خانہ سے کیوں رہا ہوتا ہے وہ کہنے لگا۔ حضرت میری روٹی کون پکا یگا، فرمایا جی ہاں جب تم ماں کے پیٹ میں تھے تو وہ وہاں بھی تم کو روٹی پکا کر کھلاتی ہوگی۔ پھر فرمایا کہ میاں تم بھی چند روز میں وہیں پہنچنے والے ہو جہاں وہ جارہی ہے میں نے دل میں کہا کہ آیا تو تھا بیوی کو موت سے بچانے اپنی ہی موت کی بشارت لے چلا، اس وقت تک تو حضرت ہنس کر باتیں کرتے

رہے اس کے بعد ایک ایسی بات پر برہم ہو گئے جو آج کل برہم ہونے کی بات نہیں سمجھی جاتی بلکہ حسب دین کی علامت سمجھی جاتی ہے وہ کہنے لگا کہ حضرت فلاں شخص نے مجھے مدینہ لے جانے کا وعدہ کیا تھا اب وہ وعدہ سے ہٹنے لگا ہے دعا فرمادیجئے کہ وہ مجھے مدینہ لے جائے پس حضرت یہ سنتے ہی برہم ہو گئے فرمایا ہمارے سامنے شرک کی باتیں نہ کرو (۱) حضرت کی مجلس میں بیٹھ کر بات بات سے یہ محسوس ہوتا تھا کہ ہر دم کے لئے تیار ہیں اور ہر کام میں خدا تعالیٰ پر نظر ہے اب ایسے شخص پر موت گراں ہوگی اور وہ کسی مصیبت سے کیوں پریشان ہوگا۔

مصیبت کے ہلکے ہونے کی تدبیر

غرض جس مصیبت کے لئے انسان پہلے سے آمادہ رہے اس پر وہ مصیبت خفیف ہو جاتی ہے۔ اس لئے اللہ تعالیٰ نے ﴿سَيَقُولُ السُّفَهَاءُ مِنَ النَّاسِ﴾ میں صحابہ ﷺ کو پہلے سے مطلع فرمادیا کہ تحویلِ قبلہ کے وقت تم پر اعتراضات ہوں گے ان کے لئے آمادہ ہو جاؤ اس سے معلوم ہوا کہ اللہ تعالیٰ نے اس کا اہتمام فرمایا ہے کہ آئندہ واقعات سے مسلمانوں کو زیادہ رنج و کلفت نہ ہو اور اسی لئے شریعت کی تعلیم کا حاصل کرنا ضروری ہے کیونکہ اللہ تعالیٰ نے اس تعلیم میں اس کا لحاظ فرمایا ہے کہ پریشانی اور غم اس سے ہلکا ہو جاتا ہے۔ میں ایسا ہی مضمون بیان کرتا ہوں کہ اس کے استحضار سے کسی غم میں ثقل نہ رہیگا۔ یہاں تک داعی اور محرک کا بیان تھا اب میں مضمون کا حاصل حقیقت کے لحاظ سے بتلانا چاہتا ہوں تو اس مضمون کی حقیقت اس عنوان سے

(۱) غیر اللہ پر اتنی نظر کہ اس کے ہی لے جانے سے تم مدینہ پہنچو گے ۱۲ ظ۔

جو آج بیان ہوگا شاید کبھی سننے میں نہ آئی ہوگی اس لحاظ سے یہ تعلیم جدید ہے گو فی الواقع علوم دینیہ سب قدیم ہیں مگر ہمارے علم و سماع کے لحاظ (۱) سے بعض علوم جدید ہوتے ہیں کیونکہ ہم نے انکو سنا نہیں یا خاص عنوان سے نہیں سنا۔

آیت کی تفسیر

خلاصہ آیت کا یہ ہے کہ جنگ بدر میں کچھ کفار قید ہو کر آئے تھے جن کو فدیہ لیکر چھوڑ دیا گیا۔ حق تعالیٰ کو یہ امر ناپسند ہوا جس کا اوپر ذکر ہو چکا ہے اس کے بعد ان قیدیوں کے متعلق ارشاد ہے: ﴿يَا أَيُّهَا النَّبِيُّ قُلْ لِمَنْ فِيْ اَيْدِيْكُمْ مِنَ الْاَسْرٰى اِنْ يَعْلَمِ اللّٰهُ فِيْ قُلُوْبِكُمْ خَيْرًا يُّؤْتِكُمْ خَيْرًا مِّمَّا اُخِذَ مِنْكُمْ وَيَغْفِرْ لَكُمْ﴾ ”اے نبی (ﷺ) ان لوگوں سے جو آپ کے ہاتھوں میں قیدی ہیں فرمادیجئے کہ اگر اللہ تعالیٰ تمہارے قلوب میں کچھ بھلائی دیکھیں گے (مراد ایمان ہے) تو تم کو اس مال سے بہتر (عوض) عطا فرمائیں گے جو تم سے (اس وقت فدیہ میں) لیا گیا ہے اور تمہاری مغفرت فرمادینگے۔“

مراد یہ ہے کہ تم کو دنیا ہی میں اس کا عوض اس سے بہتر عطا فرمادینگے، مقابلہ مغفرت سے ظاہر یہی ہے کہ اس جملہ میں اعطاء فی الدنیا مراد ہے اور جملہ ثانیہ میں اجر آخرت مراد ہے ﴿وَيَغْفِرْ لَكُمْ﴾ یعنی آخرت میں تمہاری مغفرت فرمادینگے: ﴿وَاللّٰهُ غَفُوْرٌ رَّحِيْمٌ﴾ کہ ”اللہ تعالیٰ تو بہت مغفرت فرمانے والے اور رحم فرمانے والے ہیں“ (۲) حاصل آیت کا یہ ہوا کہ اگر تمہارے دل میں ایمان ہو تو تم کو اس مالی نقصان کا اندیشہ نہ کرنا چاہیے جو فدیہ سے اس وقت پہنچا ہے کیونکہ اللہ تعالیٰ تم کو دنیا و آخرت میں اس کا نعم البدل عطا فرمائینگے اس سے معلوم ہوا کہ ایمان کے ساتھ ہر نقصان و

(۱) ہمارے جاننے اور سننے کے اعتبار سے (۲) اس لئے تم کو وعدہ میں تردد نہیں کرنا چاہیے ۱۲ ظ۔

مصیبت کا نعم البدل ملتا ہے اور ہر چند کہ مورد آیت کا خاص ہے مگر جس امر پر اس وعدہ کو مرتب فرمایا ہے وہ مورد کے ساتھ خاص نہیں بلکہ عام ہے (۱)۔

قاعدہ کلیہ

اس لئے آیت سے یہ قاعدہ مفہوم ہوا کہ ایمان کے ساتھ ہر مصیبت کا نعم البدل ملتا ہے یہاں تو تعمیم پر کوئی صیغہ صراحتاً دال (۲) نہیں مگر دوسری نصوص سے اس تعمیم کی تائید ہوتی ہے۔

مصیبت کی حقیقت تجارت ہے

اس وعدہ اور قاعدہ کو ملحوظ رکھ کر ایک اور حقیقت واضح ہوئی وہ یہ کہ مصیبت کی حقیقت تجارت ہے یہی حقیقت ہماری نظر سے غائب ہوتی ہے اس لئے مصیبت سے رنج زیادہ ہوتا ہے۔

تجارت کی حقیقت

اب دیکھو کہ تجارت میں انسان یہ چاہا کرتا ہے کہ میرے مال کی نکاسی ہو کہ جو چیزیں میرے ہاتھ کے تلے ہیں کوئی ان کا لینے والا خریدنے والا ہو اگر خریدار کوئی نہ آئے تو تاجر گھبرا جاتا ہے خاص کر ایسی اشیاء میں جو باقی رہنے والی نہیں جیسے کل کے روز برف بہت ارزاں دلی کے بھاؤ پر مل گیا تھا کیونکہ خریدار کم ہوئے اور برف کا رہنا دشوار تھا اس لئے دہلی کے بھاؤ پر یعنی اپنی خرید پر ہی دے گیا شہروں میں تو ایسا بہت ہوتا ہے کہ شام کو برف نہایت ارزاں ہو جاتی ہے۔ خلاصہ یہ کہ تاجر اپنے مال تجارت کے پڑا رہنے پر رنجیدہ ہوتا ہے نکل جانے پر

(۱) یہ آیت اگرچہ ایک خاص واقعہ میں نازل ہوئی مگر یہ وعدہ اس موقع کے ساتھ خاص نہیں بلکہ عام ہے (۲) اس کے عموم پر کوئی صیغہ دلالت نہیں کرتا۔

رنجیدہ نہیں ہوتا حالانکہ وہ اپنے خریداروں کے ہاتھ ایک محدود نفع پر بیچتا ہے مگر پھر بھی وہ خریداروں کا مشتاق رہتا ہے کہ کوئی میرا مال لے لے مرا سچہ نہ ہو تو تولیہ ہی ہو تو تولیہ نہ ہو تو میلی کچیلی صافی ہی سہی (۱) یعنی نفع نہ ہو تو کچھ خسارہ ہی سہی چنانچہ بعض دفعہ ایسے مال کو جس کا خریدار کوئی نہ ہو کسی قدر خسارہ سے بھی فروخت کر دیتا ہے جب تجارت کی یہ حقیقت ہے تو صاحبو! اگر میں یہ ثابت کر دوں کہ یہ واقعات رنج و مصیبت تمام تر تجارت ہی ہیں اور تجارت بھی ایسی جس سے بڑھ کر نفع کسی تجارت میں نہیں ہوتا تو کیا پھر بھی نالہ و شیون (۲) باقی رہے گا۔ میں رنج طبعی کا منکر یا مانع نہیں جو فطری طور پر ہوتا ہے بلکہ میں آگے اس کی ضرورت پر کلام کرونگا کہ طبعی رنج تو ہونا چاہیے ورنہ ثواب و اجر ہی نہ ہوگا مگر میں اس وقت رنج عقلی کے متعلق گفتگو کر رہا ہوں کہ واقعات رنج و مصیبت کی حقیقت معلوم کرنے کے بعد رنج عقلی نہ ہونا چاہیے۔

حالات کی اقسام

خلاصہ یہ ہے کہ حالات کی دو قسمیں ہیں گوارا و ناگوار پھر ان میں سے ہر اک کی دو قسمیں ہیں اختیاری و غیر اختیاری یہ کل چار قسم کے حالات ہوئے جن میں سے ہر اک کے متعلق جدا جدا حقوق ہیں اور مؤمن اگر ان کے حقوق ادا کرتا رہے تو اس کو نعم البدل ملتا ہے اس لئے مؤمن کسی حالت میں نقصان میں نہیں بلکہ ہر حالت میں نفع میں ہے۔

(۱) نفع سے نہ بکے تو برابر سراسر بک جائے یہ بھی نہ ہو تو تھوڑے نقصان ہی سے بک جائے (۲) آہ و زاری۔

عمل اختیاری پر نعم البدل ملتا ہے

اسی لئے حدیث میں ہے: ((نعم الرجل المؤمن ان اصابته سرء حمد وان اصابته ضرء صبر و فی کل اجر)) او کما قال ”مؤمن آدمی بڑی اچھی حالت میں ہے اگر اس کو راحت پہنچتی ہے حمد و شکر کرتا ہے اگر تکلیف پہنچتی ہے صبر کرتا ہے اور ہر ایک میں اس کو اجر ملتا ہے“ یعنی شکر میں اجر ہے اور صبر میں بھی اس حدیث سے یہ بھی معلوم ہو گیا کہ امور غیر اختیار یہ میں جو اجر ہے وہ ان اعمال کی وجہ سے ہے جو اختیاراً اُس وقت مؤمن سے صادر ہوتے ہیں یعنی راحت میں حمد جس کی حقیقت یہاں شکر ہے اور وہ ایک عمل ہے جو اس نے حق تعالیٰ کے حضور میں پیش کیا ہے اس کے عوض میں اجر ملتا ہے اور مصیبت میں صبر کرنا بھی ایک عمل ہے جس پر اجر ملتا ہے پس دونوں صورتوں میں نعم البدل اُسی عمل پر ملا جو اختیاری ہے۔

صبر و شکر کے مواقع

پس جس طرح اعیان کے اعطاء و اخذ (۱) کے عوض میں بھی انسان کے اوپر کچھ حقوق ہیں یعنی شکر و صبر مثلاً حق تعالیٰ بندے کو نعمت مال عطا فرمائیں یا نعمت اولاد تو اس کے عوض میں اس کے اوپر شکر واجب ہے یا اس سے مال و اولاد کو لے لیں تو اس پر صبر واجب ہے اسی طرح اعراض و اعمال پر بھی یہ حقوق ہیں مثلاً نماز روزہ وغیرہ کی توفیق عطا فرمائیں یا ذکر میں انوار و علوم عطا فرمائیں تو اس پر شکر لازم ہے اور اگر ذکر میں انوار و کیفیات سلب ہو جائیں تو اس پر صبر لازم ہے اور یہاں خود اعمال پر بھی اجر ملتا ہے اور ان کا شکر ادا کرنے پر بھی اجر ہے چنانچہ نماز (۱) چیزوں کے دینے لینے۔

روزہ حج اور زکوٰۃ کے عوض تو اس کو وہ اجر ملتا ہے جو خیال سے باہر ہے حدیث میں ہے: ((اعددت لعبادی الصالحین مالا عین رأت ولا اذن سمعت ولا خطر علی قلب بشر)) تو نماز روزہ حج و زکوٰۃ پس جملہ اعمال صالحہ کا بجالانا بھی ایک تجارت ہوئی جس کے نفع کی یہ شان ہے کہ ۔

خود کہ یابد ایں چنین بازار را کہ بیک گل می خری گلزار را
نیم جاں بستاند و صد جاں دہد آنچه در و ہمت نیاید آں دہد^(۱)
عبادات میں تجارت و نفع

اور اگر عبادت کا تعلق اموال سے ہو تو وہ بھی تجارت ہے جس کے بارے میں اللہ تعالیٰ نے صریحاً لفظ ارشاد فرمایا ہے: ﴿إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ﴾^(۲) جس میں تجارت کی حقیقت پر صاف طور سے تنبیہ ہے (وقال تعالیٰ: ﴿فَلْيُقَاتِلْ فِي سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ﴾^(۳) وفيه لفظ الشراء بمعنی البیع^(۴) وقال: ﴿أُولَٰئِكَ الَّذِينَ اشْتَرَوُا الضَّلَالَةَ بِالْهُدَىٰ فَمَا رَبَحَتِ تِجَارَتُهُمْ وَمَا كَانُوا مُهْتَدِينَ﴾^(۵) وفيه ان اختیار الکفر صفقة خاسرہ^(۶) وقال تعالیٰ: ﴿وَلَيْسَ مَا شَرَوْا بِهِ أَنفُسَهُمْ لَوْ كَانُوا يَعْلَمُونَ﴾^(۷) چونکہ تجارت کی طرف طبائع عام طور سے راغب^(۸) ہیں اسی لئے تجارت کا عنوان اللہ تعالیٰ نے اختیار فرمایا کہ تم جو اعمال کرتے ہو وہ درحقیقت ایک معاملہ تجارت ہے جو اللہ تعالیٰ کے ساتھ تم کر رہے ہیں۔

(۱) آپ نے یہ کیا بازار قائم کیا ہے کہ ایک پھول کے عوض پورا باغ خریدتے ہیں ایک جان لیتے ہیں تو سو جانے عطا فرماتے ہیں جس کا وہم و گمان بھی نہیں ہوتا آپ وہ عطا فرماتے ہیں (۲) سورۃ توبہ: ۱۱۱ (۳) سورۃ نساء: ۷۴ (۴) اس میں لفظ شراء ہے جو تجارت کے معنی میں ہے (۵) سورۃ بقرہ: ۱۶۰ (۶) اس میں اس بات کا ذکر ہے کہ کفر اختیار کرنا ایک خسارے کا معاملہ ہے (۷) تجارت کی طرف عام طور پر طبیعتوں کو میلان ہے۔

حقیقتِ نماز

افسوس نماز کو ہم لوگوں نے اسی لئے مصیبت سمجھ لیا ہے کہ اس کی حقیقت نہیں سمجھی اگر ہم یہ سمجھ لیں کہ اس کی حقیقت تجارت ہے کہ ایک چیز دیدی اور ایک چیز لے لی تو نماز سے کبھی گرائی نہ ہو اور نہ اس کو بیگار کی طرح ٹالا جائے بلکہ جس طرح تاجر اپنے مال کو صاف ستھرا رکھتا ہے اور خوبصورت بنا کر خریدار کو دیتا ہے اسی طرح ہم بھی نماز کو خوبصورتی کے ساتھ ادا کیا کرتے، یہ تو گوارا حالات کے متعلق بیان تھا۔

مصائب میں تجارت و نفع

اب ناگوار حالات کے متعلق سنئے کہ ان میں بھی تجارت کی حقیقت موجود ہے اور گو اس حقیقت سے جہل عام ہے نعمتوں میں بھی اور مصائب میں بھی مگر نعمتوں میں اس جہل کا وہ ضرر نہیں جو مصائب میں ہے کیونکہ نعمتوں میں رنج تو نہیں ہوتا جس سے پریشانی بڑھ کر دین اور دنیا کے کاموں میں خلل واقع ہو بخلاف مصائب کے کہ وہاں اس حقیقت کے جہل سے رنج کا اثر دل پر چھا جاتا ہے جس سے تمام کاموں میں خلل واقع ہو جاتا ہے اس لئے یہاں علاج کی ضرورت زیادہ ہے۔ اب میں مصائب کے متعلق بھی اس حقیقت کو ثابت کرنا چاہتا ہوں۔

سینے احادیث کے الفاظ میں غور کرنے سے معلوم ہوتا ہے کہ مصائب میں بھی تجارت کے الفاظ حضور ﷺ نے استعمال فرمائے ہیں چنانچہ آپ کی صاحبزادی کا بچہ مرنے لگا اور انہوں نے حضور ﷺ کو بلایا تو آپ نے ان کی تسلی کے لئے فرمایا: ((ان لله ما اخذ ولله ما اعطى وكل عنده باجل مسمى

فلتصبرو لتحتسب)) کہ ”اللہ ہی کا ہے جو کچھ دیا اور اللہ ہی کا ہے جو لیا پس صبر کریں اور ثواب کی امید رکھیں“ یہاں اخذ و اعطاء ہے اور اخذ و اعطاء ہی تجارت کی حقیقت ہے یہاں محض صوری تجارت ہے حقیقی تجارت نہیں کیونکہ حقیقی تجارت تو یہ ہے کہ اپنی چیز دے اور دوسرے کی لے اور یہاں جو کچھ ہے سب خدا ہی کا ہے۔

چیزوں میں ہماری ملک کی حقیقت

اس کی ایسی مثال ہے جیسے ہم بچہ کو کوئی چیز بطور اباحت کے دیں (۱) پھر کسی مصلحت سے وہ چیز اُس سے لے لیں اور دوسری دیدیں مثلاً کسی کو اپنی اولاد کو اصول تجارت سکھانا مقصود ہے وہ اس کو ایک آگینے کا ٹکڑا دیتا ہے اور ایک اشرفی کے بدلہ میں بچہ سے اس کو خرید لے تاکہ وہ آگینے کی حقیقت اور روپیہ و اشرفی کی قیمت سے واقف ہو جائے تو یہ درحقیقت تجارت نہیں ہے بلکہ صورت تجارت ہے اسی طرح حق تعالیٰ نے بعض چیزیں بندہ کے نامزد کردی ہیں جو اباحت ہی کے طور سے ہے گواس پر ملک کے آثار بھی مرتب کئے گئے ہیں مگر حضرت حق کی ملک کے اعتبار سے یہ نامزدگی اباحت ہی ہے ہاں دوسروں کے اعتبار سے ملک کہنا صحیح ہے اس کی ایسی مثال ہے جیسے طلباء کو مدرسہ سے کتابیں دی جاتی ہیں تو مدرسہ کی ملک کے اعتبار سے تو یہ کتابیں طلباء کے نامزد بطور اباحت کے ہیں مگر بعض آثار اس میں ملک کے بھی ہیں چنانچہ ایک طالب علم سے دوسرا طالب علم بلا اذن کے کتابیں نہیں لے سکتا اسی طرح حق تعالیٰ نے بھی بعض مصالح کی وجہ سے بعض اشیاء کو ہمارے نامزد فرما دیا ہے ایک مصلحت تو یہ ہے کہ نامزدگی میں بندہ کو حظ آتا ہے کہ میرا مال میری بیوی میرا بچہ میری زمین میرا مکان وغیرہ وغیرہ۔

(۱) اباحت کی قید اس لئے بڑھائی تاکہ آگے شرعی اعتراض نہ ہو ۱۲ ط۔

دوسرے یہ کہ تاکہ اس سے کوئی چھین نہ سکے اگر نامزدگی نہ ہو اور بندہ کی ملک نہ ہو تو کسی کے پاس کوئی چیز سلامت نہ رہے اور یہیں سے میں کہتا ہوں کہ حقیقت شریعت کی محتاج ہے یعنی وہ حقیقت جو عام طور پر صوفیاء کے ذہن میں ہے (۱) مگر جس حقیقت کو جہلاء صوفیاء گاتے پھرتے ہیں کہتا ہوں کہ وہ بھی شریعت کی محتاج ہے اگر شریعت نہ ہو تو صوفی صاحب کی تسبیح و مصلیٰ اور نذرانے اگر کوئی ملانا لے جائے پھر وہ بُرا نہ مانیں کیونکہ ۷

درحقیقت مالک ہر شے خداست ایں امانت چند روزہ نزد ماست (۲)

جب بندہ کی کوئی شے نہیں نہ اس کو حق ملک حاصل تو ملا نوں کو یہ کہنے کا حق ہے کہ کچھ دنوں خدا کا مال تم نے برتا اب ہم برتیں گے اعتراض اور ناگواری کی کیا بات ہے۔

جبری کی حکایت

جیسے مولانا نے ایک جبری (۳) کی حکایت لکھی ہے کہ وہ ایک شخص کے باغ میں گھس کر مالک کے سامنے انگوڑ توڑ توڑ کر کھانے لگا۔ مالک نے کہا میاں یہ کیا حرکت ہے نہ اجازت لی نہ قیمت دی اور میرے باغ میں لگے تصرف کرنے جبری نے کہا بس بس خاموش بیٹھا رہ باغ بھی خدا کا پھل بھی خدا کا میں بھی خدا کا تو روکنے والا کون ہے مالک باغ بڑا ہوشیار تھا اس نے اپنے غلام کو آواز دی کہ ایک رسی اور ٹھکا (۴) لانا غرض دونوں نے رسی میں جبری کو باندھا اور کٹائی شروع ہوئی اب لگا چلانے مالک باغ نے کہا کہ رسہ بھی خدا کا ٹھکا بھی خدا کا میں بھی خدا کا تو

(۱) درنہ طریقت و حقیقت شریعت ہی کے اجزاء ہیں ۱۲ ط (۲) حقیقت میں ہر چیز کا مالک اللہ ہے یہ تمام چیزیں میرے پاس چند روزہ امانت کے طور پر ہیں (۳) یہ ایک فرقہ ہے جس کا عقیدہ یہ ہے کہ انسان مجبور محض ہے جو حرکت کرتا ہے اس میں اللہ کے حکم کے تحت مجبور ہے (۴) ڈنڈا۔

بھی خدا کا پھر چلاتا کیوں ہے، چونکہ چوٹ کا تحمل نہ ہو سکتا تھا اس لئے یہ جواب نہ دے سکا کہ چلانا بھی خدا کی طرف سے ہے اس لئے اعتراض لغو ہے بلکہ ہوش درست کر کے کہنے لگا۔

گفت توبہ کردم از جبر اے عیار اختیار ست اختیار ست اختیار (۱)
وہ چوٹ کھا کر صوفی نہ رہا بلکہ مولوی ہو گیا۔ تو صاحبو! اگر یہ حقیقت واضح کر دی جائے تو سب آدمی بالشو یک ہو جائیں جن کا دعویٰ یہ ہے کہ سب انسان مساوی ہیں کسی کو کسی سے زیادہ مالدار بننے کا حق نہیں بلکہ جس کے پاس زیادہ مال ہوتا ہے اس سے لیکر غریبوں میں تقسیم کر دیتے ہیں۔

اشیاء میں انسان کی ملکیت بہت سے مصالح پر مبنی ہے
حضرت حاجی صاحبؒ نے مثنوی کے اس شعر کا۔

سر پہنہاں ست اندر زیرو بم فاش گر گویم جہاں برہم زخم
یہی مطلب بیان فرمایا تھا کہ اگر مسئلہ وحدۃ الوجود غلط فہمیوں میں
فساد برپا ہو جائے کم فہموں کی نظر سے امتیاز اٹھ جائے یہ جو عالم میں نظام و امن قائم
ہے یہ شریعت ہی کی بدولت ہے کہ یہ زید کا حق ہے یہ عمرو کا حق ہے دوسرے کے
حق میں تصرف حرام ہے، تو ان مصالح کی وجہ سے اللہ تعالیٰ نے بندہ کے نامزد بعض
چیزیں کر دی ہیں مگر اس کا یہ تو مطلب نہیں کہ تم اس نامزدگی سے حق تعالیٰ کا بھی
مقابلہ کرنے لگو۔ اگر کوئی آقا اپنے غلام سے کہہ دے کہ یہ پلنگ تمہارا ہے تو اس
میں مصلحت یہ ہے کہ دوسرے غلام اس کو تنگ نہ کریں بلکہ اس کی نامزد چیزیں بلا

(۱) کہنے لگا میں اپنے عقیدہ جبریہ سے توبہ کرتا ہوا ہوں شیار بلکہ اس بات کا قائل ہو گیا ہوں کہ بندہ اپنے
اختیار سے افعال کرتا ہے۔

تکلف اس کو تصرف کرنے دیں اب اگر یہ غلام آقا کو بھی اس پلنگ پر بیٹھنے سے روکنے لگے تو یقیناً وہ بڑا نمک حرام ہوگا۔ صاحبو! یہی حالت ہماری ہو رہی ہے خدا تعالیٰ کے ساتھ کہ خدا تعالیٰ نے تو ہماری مصلحت کے لحاظ سے نامزدگی فرمائی تھی ہم خدا تعالیٰ کے تصرف کو بھی ان چیزوں سے روکنا چاہتے ہیں اور اگر وہ کوئی تصرف کرتے ہیں تو ہم پیٹ پھاڑ کر مرے جاتے ہیں حالانکہ جو چیز بادشاہ کے نامزد ہو جائے اور اس کے خزانہ میں پہنچ جائے وہ تو زیادہ محفوظ ہو جاتی ہے ہمارے نامزد رہتی تو خطرات کا اندیشہ تھا۔

بچوں کی موت پر صبر کا طریقہ

چنانچہ جس بچہ کو حضرت خضر علیہ السلام نے قتل کیا تھا اس کے بارے میں یہی آیا ہے کہ اس کی فطرت میں کفر تھا اگر زندہ رہتا کافر ہوتا اور ماں باپ کو اس سے بہت محبت تھی اندیشہ تھا کہ ماں باپ پر بھی اس کے کفر کا اثر پہنچتا کیونکہ جس طرح اولاد ماں باپ کے اثر سے بگڑتی ہے اسی طرح کبھی والدین بھی اولاد کے اثر سے بگڑ جاتے ہیں تو اب جو اولاد بچپن میں مرجائے ان کے متعلق سوچنا چاہیے کہ نہ معلوم یہ جوان ہو کر کیسے ہوتے ممکن ہے جوانی میں یہ ایسے ہوتے کہ ہم کو ان سے نفرت ہوتی اور ہم خود ان کی موت کی تمنا کرتے اور اب معصومی کی حالت میں انتقال ہوا ہے تو یہ سب خطرات سے محفوظ ہو گیا کیونکہ معصوم بچے جمہور کے نزدیک جنتی ہیں۔

امام صاحبؒ کی تحقیق

اور امام صاحبؒ سے جو اس مسئلہ میں ”اللہ اعلم بما کانوا عاملین“ (۱) منقول ہے جس کا حاصل توقف (۲) ہے تو اس کی وجہ یا تو عدم بلوغ نصوص (۳) ہے اور (۱) اللہ ہی جانتے ہے کہ ان کے ساتھ کیا معاملہ کیا جائے گا (۲) کوئی واضح حکم نہ بتانا (۳) شاید امام صاحبؒ کو وہ حدیثیں نہیں پہنچی ہوں گی جس میں بچوں کا جنتی ہونا ذکر کیا گیا۔

اس میں کچھ نقص نہیں کیونکہ تدوین علوم و احادیث سے پہلے علماء کو نصوص تدریجاً ہی پہنچتی تھیں تو ایک وقت میں اگر کسی عالم کو کوئی حدیث نہ پہنچے تو کیا تعجب ہے۔ اور تو اور حضور خاتم الانبیاء ﷺ پر بھی ایک وقت ایسا گذرا ہے جس کے متعلق حق تعالیٰ فرماتے ہیں: ﴿مَا كُنْتَ تَذَرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَهْدِي بِهِ مَنْ نَشَاءُ مِنْ عِبَادِنَا﴾ (۱) اور دوسرے مقام پر ارشاد ہے ہوتا ہے: ﴿وَقُلْ رَبِّي زِدْنِي عِلْمًا﴾ (۲) کہ زیادتِ علم کی دعا فرماتے رہا کیجئے جس سے معلوم ہوا کہ حضور ﷺ کے علوم میں بھی تدریجاً ترقی ہوتی تھی۔

دوسری بات میرے ذہن میں امام صاحبؒ کے توقف کے متعلق یہ آئی ہے کہ امام صاحبؒ نے اس عنوان میں ہم کو ایسے امور کی تحقیق سے منع فرمایا ہے جن پر دین کا مقصود موقوف نہیں چونکہ بچوں کے دخول جنت و عدم دخول کی تحقیق (۳) پر کوئی دینی مقصود موقوف نہیں ہے تو جس کو اس کی تحقیق نہ ہوئی وہ اس کے درپے نہ ہو اس لئے امام صاحبؒ نے سائل کو مجمل جواب دیا اس کے سامنے تحقیق بیان نہیں فرمائی کیونکہ اس کا سوال فضول تھا۔ امام صاحبؒ نے بہت سے فروغ میں اسی اصل کو ملحوظ فرمایا ہے۔

فضول سوالات کے جوابات

آج کل ایسے فضول سوالات بہت کئے جاتے ہیں جن پر دین کا کوئی مقصود موقوف نہیں مثلاً یہ سوال کیا جاتا ہے فلاں کام بڑا گناہ ہے یا چھوٹا گناہ ہے؟ میں جواب دیا کرتا ہوں کہ اگر چھوٹا گناہ ہوا تو کیا ارتکاب کا قصہ ہے؟ اگر کہے ہاں تو میں کہتا ہوں کیا کبھی اپنے چہرہ میں چنگاری لگانے کے متعلق بھی یہ سوال کیا ہے کہ یہ چنگاری چھوٹی ہے یا بڑا انگارہ ہے اور اگر یہ معلوم ہو کہ چھوٹی چنگاری ہے تو (۱) ”آپ کو خبر نہ تھی کہ کتاب کیا چیز ہے اور نہ یہ خبر تھی کہ ایمان کیا چیز ہے لیکن ہم نے قرآن کو ایک نور بتایا جس کے ذریعے سے ہم اپنے بندوں میں سے جس کو چاہتے ہیں ہدایت کرتے ہیں“ سورہ شوریٰ: ۵۲ (۲) سورہ طہ: ۱۱۳ (۳) بچوں کے جنت میں جانے نہ جانے کی تحقیق پر۔

کیا اس کو چھپر میں لگانے کی جرأت کرو گے؟ اگر کہو نہیں کیونکہ ذرا سی چنگاری بھی کبھی بڑھ جاتی ہے میں کہتا ہوں کہ اسی پر چھوٹے گناہ کو قیاس کر لو جو شخص چھوٹے گناہ پر جرأت کرتا ہے وہ کل کو بڑے گناہ پر بھی جرأت کریگا۔

اسی طرح یہ سوال کیا جاتا ہے کہ چند مردوں کو ثواب بخشا جائے تو تقسیم ہو کر پہنچے گا یا بلا تقسیم کے سب کو برابر پہنچے گا اگر تقسیم ہو کر پہنچتا ہے تو ابا جان کو تو بہت کم ملے گا۔ میں کہتا ہوں کہ تم اس فکر میں کیوں پڑے اگر تقسیم ہو کر بھی ثواب پہنچا تو اللہ تعالیٰ کو بڑھانا بھی تو آتا ہے حدیث میں آیا ہے کہ اللہ تعالیٰ ایک چھوارہ کے صدقہ کو اتنا بڑھاتے ہیں کہ جبل احد سے بھی بڑھ جاتا ہے اب بتلاؤ کہ پہاڑ میں کتنے ارب چھوارے ہوں گے اور اتنے ارب میں اگر تقسیم جاری ہو تو کیا حرج ہے۔ ارے میاں اللہ تعالیٰ کے یہاں تو ذرا سا عمل بھی قبول ہو جاوے تو بہت ہے پھر تم کس فکر میں پڑے ہمارے حاجی صاحب نے خوب فرمایا ہے۔

بس ہے اپنا ایک یہی نالہ اگر پہنچے وہاں گر چہ کرتے ہیں بہت سے نالہ و فریاد ہم مگر اب علماء بھی ان مسائل کی تحقیق کے درپے ہو جاتے ہیں اور ہم نے بھی لڑکپن میں ایسی تحقیق کی ہے مگر اب معلوم ہوا کہ یہ مشغلہ فضول تھا پس عوام کو یہ چاہیے کہ فضولیات کی تحقیق نہ کریں اور علماء کو یہ چاہیے کہ ان فضولیات کا جواب نہ دیں۔

مشاجرات صحابہ کے بارے میں سوال کا مُسکت جواب

مولانا محمد نعیم صاحب لکھنؤی سے ایک شخص نے حضرت علی و معاویہ رضی اللہ عنہما کے متعلق سوال کیا، مولانا نے سائل سے پوچھا کہ اور یہ سوال کس کا ہے اور وہ اور تم کیا کام کرتے ہو؟ کہا کہ سوال فلاں حافظ صاحب کا ہے اور وہ رنگریز ہیں اور میں درزی ہوں، فرمایا کہ تم کپڑے سینتے رہو اور ان حافظ صاحب سے

کہہ دو کہ کپڑے رنگتے رہیں علی جانیں اور معاویہ جانیں تم سے ان کے معاملے کا کیا تعلق میں اطمینان دلاتا ہوں کہ قیامت کے دن ان کا مقدمہ تمہارے اجلاس میں نہ آئیگا۔

فضول سوالات سے لوگوں کا مقصد

اسی طرح ایک شخص نے میرٹھ میں ایک عالم سے سوال کیا کہ حضور ﷺ کے والدین شریفین مومن تھے یا نہیں؟ عالم نے کہا کہ آپ نماز پڑھتے ہیں یا نہیں کہا ہاں پڑھتا ہوں کہا اچھا بتلاؤ نماز کے اندر کتنے فرض ہیں اب وہ خاموش ہیں فرمایا جاؤ تم کو نماز کے فرائض کی خبر نہیں جس کا سب سے اول قیامت میں حساب ہوگا اور زائد باتوں کی تحقیق کے درپے ہو، اور ان فضولیات کی تحقیق میں نفس کا کیدیہ ہے کہ فرائض و واجبات کی تحقیق میں تو عمل کرنا پڑتا ہے اور عمل دشوار ہے اور فضولیات کے سوال میں لوگ تو اس کو دیندار سمجھیں گے کہ ایسے ایسے باریک سوال کرتے ہیں اور کرنا کچھ پڑتا نہیں اس لئے عام طور سے لوگ فضول سوال کر کے دیندار مشہور ہونا چاہتے ہیں۔ خیر عوام تو جاہل ہیں مگر بعض علماء کو کیا ہو گیا کہ وہ بھی ایسے سوالات کا جواب دیتے ہیں میں ایسا روگ نہیں پالتا چنانچہ ایک جنٹلمین نے ابھی چند روز ہوئے سود وغیرہ کی بابت سوال کیا۔ میں نے کہا کہ میں فلسفی نہیں ہوں اس لئے میرے ذمہ مصالح و اسرار و فلسفہ احکام کا بیان کرنا ضروری نہیں صرف اللہ و رسول ﷺ کا حکم بیان کرنا میرے ذمہ ہوگا اس لئے میں قال اللہ و قال الرسول کے سوا کچھ نہ کہونگا تو امام صاحبؒ نے اس احتیاط کی وجہ سے اس مسئلہ میں جواب واضح نہیں دیا بلکہ توقف کے عنوان سے سائل کو سوال لا طائل (۱) سے روکنا چاہا۔

(۱) لمبے بیکار سوال سے روکنا چاہا۔

امام صاحبؒ کی احتیاط

دوسرا راز امام صاحبؒ کے ایسے جواب میں یہ ہے کہ اطفال کا جنتی ہونا اصل میں اخبارِ احاد سے ثابت تھا مگر عوام احاد اور متواتر میں فرق نہیں کرتے اس لئے احتیاط کی اور یہ احتیاط وہ کریگا جس کو عظمتِ حق کا ذوق ہو۔ اس سے بڑھ کر دیکھئے ملائکہ و انبیاء علیہم السلام قطعاً معصوم ہیں مگر حالت یہ ہے کہ انبیاء تھراتے ہیں لرزاتے ہیں تو جہاں عظمت کا غلبہ ہوگا وہاں احتیاط ضرور ہوگی اس لئے امام صاحبؒ نے اس مسئلہ میں توقف کے ساتھ جواب دیا تا کہ عوام اس پر جزم (۱) کر کے بے فکر نہ ہو جائیں اور عشرہ مبشرہ (۲) کے بارے میں توقف اس لئے نہیں فرمایا کہ وہاں جو نصوص ہیں وہ معنأً متواتر اور اجماعی ہیں لیکن اب ممکن ہے کہ مسئلہ اطفال بھی ظنی سے بڑھ گیا ہو بوجہ انضمام اجماع متاخر (۳) کے گو وہ اجماع بھی مختلف فیہ ہو کیونکہ بعض اجماع مختلف فیہ بھی ہیں جیسا اہل علم کو معلوم ہے۔

نابالغی میں مرنے والے بچے جنتی ہیں

لہذا اب ہم کو اس پر یقین کر لینا چاہئے کیونکہ اب یہ مسئلہ گویا متفق علیہ ہے دوسرے ہمارا علاج اسی میں ہے کہ ہم بچوں کو معصوم اور بے گناہ سمجھیں کیونکہ ہم لوگ بچوں کے مرنے سے زیادہ دلگیر ہوتے ہیں ہم کو تسلی کی زیادہ ضرورت ہے اور زیادہ تسلی اس میں ہے۔

بچوں کی ماں باپ کے حق میں سفارش

اب اس کے دلائلِ سنئے حدیث میں آتا ہے کہ رسول اللہ ﷺ نے فرمایا ”جس شخص کے تین بچے مر گئے ہوں وہ اس کے لئے جہنم کی آگ سے آڑ بن جائیں

(۱) یقین کر کے (۲) وہ دس صحابہ جن کے بارے میں آپ ﷺ نے جنتی ہونے کی بشارت دی ہے (۳) متاخرین کے اجماع کے ملنے کی وجہ سے۔

گئے، کسی نے عرض کیا یا رسول اللہ ﷺ کسی کے دو بچے مرے ہوں؟ فرمایا ”وہ بھی“ کسی نے عرض کیا یا رسول اللہ ﷺ جس کا ایک ہی بچہ مرا ہو؟ فرمایا ”وہ بھی“ پھر کسی نے عرض کیا یا رسول اللہ ﷺ جس کا ایک بھی بچہ نہ مرا ہو؟ قال ((انافرط لامتی ولن یصابوا بمثلی)) فرمایا ”تو میں اپنی امت کے لئے آگے جا کر سامان کرنے والا ہوں اور میری موت جیسا حادثہ میری امت پر کوئی نہ آئیگا“ (۱)۔

یعنی میں آگے جا کر اپنی امت کے لئے مغفرت کی سعی و سفارش کروں گا۔

اشکال کا جواب

اس پر شاید کوئی یہ کہے کہ جیسے بے اولادوں کے لئے حضور ﷺ کی شفاعت کافی ہے ایسے ہی اولاد والوں کے لئے بھی کافی تھی اولاد کی شفاعت کی بھی کیا ضرورت تھی؟

اس کا جواب یہ ہے کہ ہم کو زیادت تسلی کے لئے اس کی ضرورت تھی۔ دو وجہ سے ایک یہ کہ رسول اللہ ﷺ تو ادب و خوف کے ساتھ شفاعت فرمائیں گے اور بچہ ضد کے ساتھ شفاعت کریگا یہ بچے جس طرح یہاں والدین پر ضد کرتے ہیں قیامت میں اللہ تعالیٰ پر بھی ضد اور ناز و خمرے کریں گے چنانچہ احادیث میں آتا ہے کہ بچہ جنت کے دروازے پر جا کر کھڑا ہو جائیگا اُس سے کہا جائیگا اندر جاؤ کہے گا نہیں جاتے پوچھیں گے کیوں؟ کہے گا جب تک ہمارے باپ ماں ہمارے ساتھ نہ ہوں گے اس وقت تک ہم جنت میں نہیں جاسکتے تو اس سے حق تعالیٰ فرمائیں گے:

((ايتها الطفل المراعِم ربّه ادخل ابویک الجنة))

(۱) ”اس لئے ان کے واسطے میری وفات کا صدمہ ہی مغفرت کو بس ہے نفدیک بآبائنا وامہاتنا یا

رسول اللہ ۛ

فلوان رب الناس ابقی محمدا سعدنا ولكن امره كان ما ضیا“ (۱۲ظ)

”اے اپنے پروردگار سے ضد کرنے والے بچے جا اپنے باپ ماں کو بھی جنت میں لے جا“۔

دوسرے عقلاً عدد بڑھنے سے زیادہ قوت ہوتی ہے حضور ﷺ کو انعامِ ضمیمہ کی ضرورت نہیں آپ تنہا ہی اکفی ہیں مگر طبعاً عدد بڑھنے سے تسلی زیادہ ہوتی ہے۔

بچے کی موت کا نعم البدل

نیز حدیث میں آتا ہے کہ جب کسی مسلمان کا بچہ مرتا ہے اور ملائکہ اس کی روح کو لیکر آسمانوں پر پہنچتے ہیں تو اللہ تعالیٰ ان سے ارشاد فرماتے ہیں: ((اخذتم ولد عبدی؟ قالوا اللہم نعم، ثم یقول: هل قبضتم ثمرة فؤاد عبدی؟ قالوا اللہم نعم، فیقول: فماذا قال عبدی؟ قالوا اللہم حمدک و صبر، فیقول: ابنو العبدی بیتا فی الجنة وسمّوه بیت الحمد)) (اوکمال قال) ”کیا تم نے میرے بندے کے بچہ کو لے لیا؟ وہ کہتے ہیں اے اللہ ہاں پھر فرماتے ہیں کیا تم نے میرے بندے کے جگر گوشہ کو لے لیا؟ وہ کہتے ہیں اے اللہ ہاں پھر فرماتے ہیں کہ میرے بندہ نے کیا کہا فرشتے عرض کرتے ہیں اے اللہ اس نے آپ کی حمد کی (مراد شکر ہے) اور صبر کیا اس پر حق تعالیٰ ارشاد فرماتے ہیں (کہ گواہ رہو میں نے اپنے بندہ کو بخش دیا اور) اس کے لئے جنت میں ایک محل تیار کرو اور اس کا نام بیت الحمد رکھو“ یہ تو چھوٹوں کے مرنے پر وعدہ ہے جس سے ثابت ہو گیا کہ اللہ تعالیٰ بچوں کے مرنے پر نعم البدل عطا فرماتے ہیں یعنی مغفرت اور جنت کا محل۔

بڑوں کی موت پر نعم البدل

اور بڑوں کے مرنے پر بھی اسی طرح اجر و ثواب کا وعدہ ہے حدیث میں ہے ((من اخذت صفیہ (ای حبیبہ) فصبر لم یکن له ثواب الالجنة))

(اوکا قال) ”حق تعالیٰ فرماتے ہیں کہ میں جس شخص کے محبوب (اور پیارے) کو لے لوں^(۱) پھر وہ صبر کر لے تو اس کا اجر جنت کے سوا کچھ نہیں^(۲) یہاں بھی نعم البدل کا وعدہ ہے اور جنت سے بہتر نعم البدل کیا ہوگا اسی مضمون کو ایک بدوی نے بہت خوبی کے ساتھ بیان کیا ہے جب حضرت عباس رضی اللہ عنہ کا انتقال ہوا اور حضرت عبداللہ بن عباس رضی اللہ عنہما کو بہت صدمہ ہوا تو بدوی نے آکر اشعار میں ان کو تسلی دی اشعار تو اہل عرب کی گھٹی میں ہیں بچہ بچہ یہاں تک کہ عورتیں بھی عرب میں شاعر ہوتیں ہیں حضرت عبداللہ بن عباس رضی اللہ عنہما فرماتے ہیں کہ مجھے اس بدوی سے بہتر کسی نے تسلی نہیں دی چنانچہ کہتا ہے ۔

اصبر نكن بك صابرين فانما صبرا الرعيتہ بعد صبر الرأس
 ”اے ابن عباس رضی اللہ عنہما آپ صبر کیجئے تاکہ ہم بھی آپ کی وجہ سے صابر بنیں کیونکہ رعیت کا صبر سردار کے صبر کے تابع ہے“^(۳)
 آگے کہتا ہے ۔

خير من العباس اجر ك بعده واللہ خير منك وللعباس
 ”آپ کے لئے حضرت عباس رضی اللہ عنہ کے زندہ رہنے سے وہ اجر بہتر ہے جو ان کے وصال پر آپ کو ملا“ کیونکہ حضرت عباس رضی اللہ عنہ اگر زندہ رہتے تو بہت سے بہت حضرت عباس رضی اللہ عنہ آپ کو ملتے اور آپ کے حق میں ثواب ان سے بہتر ہے کیونکہ ثواب
 (۱) جو عام ہے ہر محبوب کو خواہ چھوٹا ہو یا بڑا ہو یا ہمسر ہو جیسے بھائی اور بیوی وغیرہ ۱۲ ط (۲) یعنی وہ جنت میں ضرور پہنچے گا ۱۲ ط (۳) مطلب یہ ہے کہ آپ مقتدائے دین ہیں آپ کے افعال کا سب اتباع کرتے ہیں پس ایسے حوادث میں آپ صابر رہیں گے تو ہم بھی مصائب میں صابر رہا کریں گے اگر آپ نے صبر نہ کیا تو عوام بھی صبر نہ کریں گے۔ سبحان اللہ! کیسے اچھے عنوان سے صبر کی ترغیب دی ۱۲ ط۔

کی حقیقت ہے رضائے خدا تو یوں کہئے کہ حضرت عباس رضی اللہ عنہ کے وصال پر صبر کرنے سے خدا آپ کو ملا اور یقیناً خدا تعالیٰ سب سے بہتر ہیں اور حضرت عباس رضی اللہ عنہ کے لئے خدا آپ سے بہتر ہے کیونکہ وہ مرکز خدا کے پاس پہنچ گئے اگر نہ مرتے تو دنیا میں رہتے جس میں رویت الہی نہیں ہو سکتی۔ اور حضرت عباس رضی اللہ عنہ اگر آج نہ مرتے تو کسی نہ کسی دن ضرور مرتے کیونکہ حرارتِ غریزیہ کی رفتار ایک خاص حد پر منتہی ہو جاتی ہے کبھی نہ کبھی ضرور ختم ہوگی خواہ مرض سے ہو یا بدوں مرض کے۔

چنانچہ کاپور میں ایک بوڑھے میاں اس طرح ختم ہو گئے کہ گھر میں آکر ماما ^(۱) سے کھانے کو کہا ماما کھانا لے کر آئی تو یہاں بڑے میاں ختم ہو چکے تھے حالانکہ وہ مریض نہ تھے بس وہی بات تھی کہ حرارتِ غریزیہ اپنی حد پر پہنچ کر ختم ہو گئی تھی اسی طرح مرنے والے کے متعلق یہ سوچے کہ اگر وہ اس وقت نہ مرتا بلکہ زیادہ دن تک بیمار رہ کر صاحبِ فراش بن کر مرتا تو شاید مبغوض ^(۲) ہو کر مرتا کہ اعزہ بھی گھبرا جاتے اور اس میں اس کا بھی ضرر تھا کیونکہ تم اس کو اس حالت میں یاد نہ کرتے ثواب بھی نہ پہنچاتے کیونکہ ثواب اسی کو پہنچاتے ہیں جس کے مرنے کا صدمہ ہوتا ہے اور جس کے مرنے پر خوشی ہو کہ اچھا ہوا پاپ کٹا اُس کو بہت کم یاد کیا جاتا ہے اسی طرح تمہارا بھی نفع اسی میں ہے کہ اپنا عزیز محبوب حالت میں مرے کیونکہ تم اس کو یاد کرتے ہو تو وہ بھی تمہارے واسطے دعا کرتا ہے پس تم کو اس سے نفع پہنچتا ہے اور اس کو تم سے نفع پہنچتا ہے۔ کوئی یہ نہ سمجھے کہ فلاں شخص تو عالم اور بزرگ ہیں ان کو ہماری دعا اور ایصالِ ثواب کی کیا ضرورت ہے؟ تو مرنے کے متعلق یہ نفع عام نہ رہا، صاحبو! وہاں چھوٹے بڑے کا حساب نہیں بلکہ وہاں بعض مواقع پر چھوٹے بڑوں کو اور شاگرد استاد کو اور مرید پیر کو بخشوائیں گے اور ہر شخص کو اپنی مغفرت کے لئے چھوٹی چھوٹی باتوں کی تلاش ہوگی چنانچہ ایک شخص گرفتار ہو کر جہنم کی طرف جاتا

ہوا ایک دلی کوراستہ میں دیکھ کر پہچانے گا اور کہے گا کہ میں نے فلاں دن آپ کو وضو کرایا تھا آج میری مدد کیجئے یہ سنتے ہی وہ بزرگ اس کی شفاعت کریں گے اور بخشوالیں گے۔

حاجی صاحبؒ کے جلدی بیعت کرنے کی وجہ

حضرت حاجی صاحبؒ پر یہ حقیقت خوب منکشف تھی اسی لئے حاجی صاحبؒ بیعت میں بہت جلدی فرماتے تھے حضرت کے یہاں قیود و شرائط نہ تھے اور فرماتے تھے کہ ہم تو اس نیت سے بیعت کرتے ہیں کہ یہ دونوں جانب سے دستگیری ہے پس قیامت میں ہم میں اور اُس میں جو مرحوم ہوگا وہ مغضوب (۱) کو ساتھ لے لے گا اور عکس کا احتمال سبقتِ رحمتی کے خلاف ہے انشاء اللہ دونوں میں سے ایک تو مرحوم ہوگا سبحان اللہ! حضرت کو اپنے مریدوں کے متعلق بھی یہ امید تھی کہ شاید وہی ہم کو بخشوالیں۔

عالم برزخ میں ملاقات

غرض یہ تجارت کیسی عمدہ ہے کہ ہر حالت میں اجر اور نعم البدل ہی ملا ہے۔ پھر اس سے بڑھ کر یہ کہ نعم البدل کے ساتھ آپ کی اصلی چیز بھی آپ کو واپس دیدینگے کیونکہ حدیث سے معلوم ہوتا ہے کہ دنیا میں جتنے اعزہ مرتے ہیں اور اولاد ہو یا بھائی اور باپ اور بیوی وغیرہ سب کی مفارقت (۲) چند روزہ ہے برزخ ہی میں مل جائیں گے اور آخرت میں ملنا تو سب ہی جانتے ہیں۔ یہ واقعات تو اُس عالم میں پہنچ کر ہونگے۔

بعد از موت روح کا سفر

اور عین موت کے وقت یہ حالت ہوتی ہے کہ ملائکہ مسلمان کی روح کو

(۱) جس پر اللہ کی رحمت متوجہ ہو گئی خواہ پیر ہو یا مرید وہ دوسرے کو اپنے ساتھ لے جائے گا (۲) جدائی۔

قبض کر کے حریر کے ٹکڑے میں عزت کی ساتھ لپیٹ کر لے جاتے ہیں پھر راستہ میں فرشتے باہم چھینا جھپٹی کرتے ہیں وہ کہتا ہے مجھے دو وہ کہتا ہے کہ اب میں لوں گا پھر آسمانوں کے دروازے اس کے لئے کھل جاتے اور تمام فضائے زمین و آسمان اس کی خوشبو سے معطر ہو جاتی ہے پھر آسمان والے اچھے اچھے القاب و اسماء سے اس کو یاد کرتے اور اس کی تعریف کرتے ہیں پھر ارواح انسانیہ اس کا استقبال کرتیں ہیں اور بہت عزت کے ساتھ اس کو عالم ارواح میں لے جاتیں ہیں اور اس سے باتیں کرتیں ہیں جیسے مہمان سے میزبان باتیں کیا کرتا ہے اور ضروری باتیں کر کے زائد سوالات بھی کرتیں ہیں کہ فلاں شخص کیسا ہے فلاں کیسا ہے جن میں سے بعض کی نسبت یہ نووارد یہ کہتا ہے کہ وہ تو مجھ سے پہلے مر چکا ہے کیا وہ یہاں نہیں آیا اس پر سب ارواح افسوس کر کے کہتی ہیں کہ معلوم ہوتا ہے جہنم میں گیا یہاں نہیں آیا۔

مرنے والے کی مغفرت کی امید رکھو

صاحبو! ان واقعات کو یاد کرو اور سمجھ لو کہ ہمارا عزیز عزت و آسائش میں پہنچا ہے اور جو یہ سمجھے کہ میرا عزیز عزت و آسائش میں ہے اس کو رنج کیوں ہو رہا ہے کہ احتمال تو عذاب کا بھی ہے اس کا جواب یہ ہے کہ یہ احتمال بھی مفید ہے تم اس احتمال سے اس کو ثواب پہنچاؤ اور اس کے بعد امید رکھو کہ انشاء اللہ بخشید یا گیا رہا ہے کہ احتمال تو پھر بھی رہا کیونکہ ایصالِ ثواب کے بعد وحی تو نہ آئے گی تو یقین مغفرت اب بھی نہ ہوا اس کا جواب یہ ہے کہ ”دنیا بامید قائم“ تو آخرت بھی بامید قائم (۱)۔ تم اسباب مغفرت کو جمع کر کے مغفرت کی امید رکھو کیونکہ ہم دیکھتے ہیں کہ دنیا کے معاملات میں ظلیات (۲) سے بھی تسلی ہو جاتی ہے اور قطعیات سے تسلی تو انبیاء علیہم السلام (۱) دنیا امید ہی پر قائم ہے تو آخرت بھی امید پر قائم رکھو (۲) اچھے مکان سے بھی تسلی ہو جاتی ہے۔

کے سوا کسی کو نہیں ہو سکتی۔ صاحبو! تجربہ یہ ہے کہ ان ظلمات ہی سے آپ کو تسلی ہو جائے گی آپ ان باتوں کو دل میں مستحضر کر کے دیکھئے ان شاء اللہ آپ کو اس سے بہت کچھ تسلی ہوگی اور غم ہلکا ہو جائیگا۔

غم ہلکا کرنے کی ترکیب

چنانچہ حضرت ابو ہریرہ رضی اللہ عنہ سے ایک شخص نے عرض کیا کہ میرا بچہ مر گیا ہے جس کا مجھے بہت صدمہ ہے کوئی ایسی بات سناؤ جس سے میرا غم ہلکا ہو جائے فرمایا کہ میں نے رسول اللہ ﷺ سے سنا ہے: ((ان الاطفال من دعا میص الجنة)) کہ یہ بچے جو مر جاتے ہیں یہ جنت کے دعا میص ہوتے ہیں۔ دعوٰی ایک کیڑا ہے جو پانی کے اندر ادھر سے ادھر بھاگا پھرتا ہے مطلب یہ ہے کہ یہ بچے جنت میں ادھر ادھر بھاگے پھریں گے ہر ایک درجہ میں گھستے پھریں گے کہ انکو کوئی روک ٹوک نہ ہوگی جس گھر میں چاہیں چلے جائیں گے جیسے یہاں دنیا میں بھی بچے کسی گھر سے نہیں رکتے جس کے گھر میں چاہتے ہیں گھس جاتے ہیں اور ہر جگہ انکی چاہ ہوتی ہے کیونکہ چھوٹا بچہ تو جانور کا بھی بھلا معلوم ہوتا ہے انسان کا بچہ تو کیوں نہ بھلا معلوم ہوگا؟ ہر شخص کو چھوٹے بچے پر پیار بھی آتا ہے اور اس کی تکلیف پر رحم بھی آتا ہے حتیٰ کہ بھنگی کے بچے پر بھی رحم آتا ہے۔

قاضی سراج الحق صاحب کی تواضع اور رحم

راپور کا قصہ ہے کہ قاضی سراج الحق صاحب مرحوم کے گھر میں بھنگن کمانے گئی اور اپنے بچے کو باہر دروازے پر بٹھلا گئی وہ رونے لگا قاضی صاحب باہر بیٹھک میں بیٹھے تھے وہ بچے کے رونے کی آواز سن کر بے قرار ہو گئے اور فوراً اس کو گود میں اٹھالیا اور اس کو بہلاتے رہے۔ لوگ بھنگیوں کے بچوں کو گود میں لینے سے

اپنے کپڑوں اور بدن کو ناپاک سمجھنے لگتے ہیں یہ خیال غلط ہے خشک بچہ کو گود میں لینے سے نہ ہمارا بدن (۱) ناپاک ہوتا ہے نہ لباس ہاں اگر بھیگا ہوا ہو اور غالب گمان یہ ہو کہ اس کے کپڑوں اور بدن پر نجاست لگی ہوئی ہے تو بے شک اس سے جسم اور لباس کے ناپاک ہو جانے کا احتمال ہے مگر یہ کوئی بڑی بات نہیں ایک لوٹا پانی سے سب پاک ہو سکتے ہیں مگر عام طور پر بھگیوں کے بچوں سے لوگ گھن کرتے ہیں اس لئے قاضی صاحب نے واقعی یہ بڑا کام کیا ان کو بہت اجر ملا ہوگا ہم جیسوں سے تو ایسا نہ ہو سکتا مگر جس سے یہ کام ہو سکے اس کو بڑا ثواب ملے گا کیونکہ اس میں تواضع بھی ہے اور انسان کے بچے سے ہمدردی بھی ہے۔ اور اللہ تعالیٰ کو تواضع اور رحم یہ دو صفتیں بہت محبوب ہیں یہ تو آخرت کا نفع ہے اور دنیا کا نفع یہ ہے کہ وہ بھنگن تو قاضی صاحب کی جان نثار ہوگئی ہوگی (۲) جب تم اپنی چھوٹی قوموں کی اولاد سے ایسی ہمدردی کرو گے تو وہ ہر وقت تمہاری خدمت کے لئے جان و دل سے حاضر رہیں گے تو جس طرح یہاں پر بچے ہر شخص کو محبوب ہیں اور ہر اک کو ان پر رحم آتا ہے اور کسی گھر سے ان کو نہیں روکا جاتا اسی طرح جنت میں یہ بچے جہاں چاہیں بھاگے بھاگے پھریں گے سوان حالات کو سوچ کر تسلی حاصل کرو جیسا کہ راوی کہتے ہیں کہ یہ حدیث سن کر حالانکہ خبر واحد تھی (۳) جو ظنی ہوتی ہے مجھے بہت تسلی حاصل ہوئی کہ سارا غم جا رہا۔

(۱) اس تعلیم اسلامی میں غور کرنا چاہئے کہ اسلام نے کسی قوم کی چھوت چھات سے مسلمانوں کو ناپاک نہیں بنایا بخلاف دوسرے مذاہب کے کہ ان کی یہاں چھوٹی قوموں کو ہاتھ لگ جانا سخت وبال کا سبب ہے کہ انکا دھرم خراب ہو جاتا ہے گویا وہ انسان کو کتے اور سور سے بھی بدتر سمجھتے ہیں ۱۲ظ (۲) ذرا خائفین اسلام اس واقعہ میں غور کریں اور بتلائیں کہ کیا کوئی برہمن اور پنڈت اور اعلیٰ ہندو ذات کا آدمی بھی ایک بھنگن کے بچہ کو گود میں اٹھا سکتا ہے اور اس کے ساتھ اپنی اولاد جیسا برتاؤ کر سکتا ہے ہرگز نہیں پھر حیرت ہی نہیں کہ اب بھی یہ لوگ مسلمانوں کو بے رحم اور اپنے دل کہتے ہیں بخدا! مسلمانوں سے زیادہ رحم دل کوئی قوم نہیں ہو سکتی ۱۲ظ (۳) اگرچہ ایک آدمی نے یہ حدیث نقل کی جس سے صرف گمان کا درجہ حاصل ہوتا ہے۔

تسلی کے حصول کا طریقہ

اب تو ہماری حالت یہ ہے کہ ہم لوگ صرف ایک پہلو کو دیکھتے ہیں کہ ہائے بچہ مر گیا دوسرے پہلو کو نہیں دیکھتے کہ وہ مر کر کہاں اور کس حالت میں گیا، ان باتوں کو سوچو تو ضرور غم ہلکا ہو جائیگا۔ اور سنئے حدیث میں آتا ہے کہ جب رسول اللہ ﷺ کا وصال ہوا تو صحابہؓ کو غیب سے اس طرح تسلی دی گئی: ((ان فی اللہ عزاء من کل مصیبتہ وخلفاً من کل فائت فباللہ فثقوا وریاہ فارجوا فانما المحروم من حرم الثواب)) کہ ”اللہ تعالیٰ کی ذات ہر مصیبت سے تسلی کے لئے کافی ہے اور وہ ہر فوت ہونے والی چیز کا عوض ہیں اسی پر بھروسہ رکھو اور اسی سے امید رکھو کیونکہ محروم تو وہ ہے جو ثواب (یعنی رضائے حق) سے محروم رہے“

صاحبو! یہ کیا تھوڑی بات ہے کہ تمہارے عزیز کے بدلے تم کو خدا ملتا ہے پس اب تو ایسے موقع پر یوں کہنا چاہیے۔

روز ہاگر رفت گو رو پاک نیست تو ہماں اے آنکہ جز تو پاک نیست
کیا اس سے بھی آپ کی تسلی نہ ہوگی کہ آپ کو اپنے عزیز کے بدلے میں خدا مل جائے جس کی جنت بھی ہے اور دوزخ بھی ہے یقیناً جنت کے ملنے سے خدا کا ملنا بدرجہا بہتر ہے۔

ہارون رشید کی باندی کی فراست

اس پر مجھے ایک حکایت یاد آئی کہ ہارون رشید نے جو مسلمانوں کا بڑا بادشاہ اور خلیفہ تھا عید کے دن جشن کیا اور یہ اعلان کر دیا کہ دربار میں جتنی چیزیں موجود ہیں اس میں سے جس چیز پر جو شخص ہاتھ رکھ دیا وہ اسی کی ہو جائے گی

درباریوں نے اس اعلان کے بعد ہاتھ رکھنا شروع کیا کسی نے جواہرات پر ہاتھ رکھا کسی نے سونے چاندی پر ایک باندی نے جو ہارون رشید کو پکھا جھل رہی تھی خلیفہ کی کمر پر ہاتھ رکھ دیا۔ خلیفہ نے اس حرکت پر برہم ہو کر سوال کیا کہ یہ کیا حرکت تھی؟ کہا حضور کا اعلان عام تھا کہ جو جس پر ہاتھ رکھ دے وہ اسی کی ہے اس میں کوئی استثناء نہ تھا تو میں نے دیکھا کہ یہی درباری بیوقوف ہیں جو سونے چاندی اور جواہرات پر ہاتھ دھر رہے ہیں میں نے سوچا کہ ایسی چیز پر ہاتھ رکھنا چاہئے جس کے ہاتھ میں یہ سب چیزیں ہیں اس لئے میں نے حضور پر ہاتھ رکھ دیا کہ جب آپ میرے ہونگے تو سب چیزیں میری ملک ہو جائیں گی اس جواب کو سنکر ہارون بہت خوش ہوئے (۱) واقعی یہ باندی بہت سمجھدار تھی۔

مصائب سے خدا ملتا ہے

تو بتلائے ان واقعات مصیبت میں کیا یہ بات تھوڑی ہے کہ ان کے ذریعہ سے خدا ہم کو ملتا ہے جس کی جنت بھی ہے اور دوزخ بھی شاید کسی کے دل میں یہ وسوسہ آیا ہو کہ دوزخ ہماری ہوگئی تو کیا نفع ہوا کیا ہم دوزخ میں رہیں گے؟ اس کا جواب یہ ہے کہ افسوس آپ نے بات کو سمجھا ہی نہیں۔ دنیا میں جیل خانہ بادشاہ کی ملک ہوتا ہے تو کیا اس کا یہ مطلب ہے کہ بادشاہ جیل خانہ میں رہتا ہے اس کا یہ مطلب ہرگز نہیں ہوتا بلکہ مطلب یہ ہے کہ تم جس کو چاہو گے بخشوا لو گے اور جہنم سے نکلوا لو گے اس پر شاید آپ یہ کہیں کہ کیا کفار کو بھی بخشوا لیں گے؟ اس کا جواب یہ ہے کہ جس کے تعلق سے جہنم بواسطہ آپ کی ملک ہوئی ہے جب وہ کفار کو بخشانا چاہیں گے تو تم بھی نہ چاہو گے یہ تو آخرت کا نعم البدل تھا۔

مصیبت کی حقیقت

اب یہ سمجھئے کہ دنیا میں بھی ہر فوت ہونے والی چیز کا نعم البدل ہم کو عطا ہوتا ہے خواہ مال و اولاد فوت ہو یا کوئی عزیز و قریب چنانچہ حضرت ام سلمہ رضی اللہ عنہا فرماتی ہیں کہ رسول اللہ ﷺ نے مصیبت کے وقت کے لئے ہم کو یہ دعا تعلیم فرمائی تھی ((اِنَّا لِلّٰہِ وَاِنَّا اِلَیْہِ رَاجِعُوْنَ اَللّٰہُمَّ عِنْدَکَ احْتَسِبُ مَصِیْبَتِیْ فَاَجِرْنِیْ فِیْہَا وَابْدِلْنِیْ بِہَا خَیْرًا مِنْہَا)) (۱) حضرت ام سلمہ رضی اللہ عنہا فرماتی ہیں کہ جب میرے شوہر ابو سلمہ رضی اللہ عنہ کا انتقال ہوا تو میں نے یہ دعا پڑھی مگر وابدلنی بہا خیرا منها کہتے ہوئے دل رکتا تھا کیونکہ میں اپنے دل میں یہ کہتی تھی کہ ابو سلمہ رضی اللہ عنہ سے بہتر کون ہوگا اور حضور ﷺ کے ملنے کا وہم بھی نہ ہوتا تھا کیونکہ ۔

ع آرزوی خواہ لیک اندازہ خواہ (۲)

حضرت ام سلمہ رضی اللہ عنہا فرماتی ہیں کہ میں نے دل پر جبر کر کے یہ بھی کہا تو خدا تعالیٰ نے مجھے ابو سلمہ رضی اللہ عنہ کے عوض حضور ﷺ عطا فرمائے۔ اس سے معلوم ہوا کہ مصیبت کی حقیقت تجارت ہے کہ ایک چیز مل گئی اور دوسری چیز دی گئی۔

اعمال کا مال تجارت ہونا

نصوص میں تجارت پر صاف اشارات موجود ہیں اسی لئے اعمال کا وزن ہوگا جیسا تجارت میں وزن ہوا کرتا ہے اور جب وہاں اعمال بھی جو کہ اعراض ہیں اعیان بن جائیں گے جیسا کہ وزن کا مقتضی ہے تو اعیان تو اعیان ہیں ہی۔ اور

(۱) ”اے اللہ میں آپ سے اس مصیبت کا ثواب مانگتی ہوں پس مجھے اس کا اجر عطا فرمائیے اور اس کا نعم البدل دیجئے“ ۱۳/۲ انسان خواہش ضرور کرے لیکن اپنی حیثیت کے مطابق۔

مصائب کے بارے میں لفظ اخذ و اعطاء و ابدال (۱) وارد ہے یہ بھی معنی تجارت پر دال ہے اور تصدق اموال میں لفظ اقسا راض اور بذل نفس و بذل مال میں لفظ اشتیری (۲) وارد ہے۔ غرض جو چیز بھی ہمارے ہاتھ سے جاتی ہے اس کا عوض اور نعم البدل ہم کو ملتا ہے۔ اعمال کے متعلق مجھے ایک اور نص یاد آئی جس میں لفظ ایتاء بمعنی اعطاء ہے: ﴿وَالَّذِينَ يُؤْتُونَ مَآتُوا وَقُلُوبُهُمْ وَجَلَّةٌ أَنَّهُمْ إِلَى رَبِّهِمْ رَاجِعُونَ أُولَٰئِكَ يُسْرِعُونَ فِي الْخَيْرَاتِ وَهُمْ لَهَا سَابِقُونَ﴾ (۳) اور جو لوگ دیتے ہیں جو کچھ دیتے ہیں اس حالت میں کہ ان کے دل لرزاں و ترساں ہوتے ہیں اس وجہ سے کہ وہ اپنے پروردگار کی طرف واپس جانے والے ہیں یہ لوگ بھلائی میں ترقی کرتے اور اس کی طرف سبقت کرنے والے ہیں۔

آیت سے استدلال پر علمی مباحثہ

حضرت عائشہ رضی اللہ عنہا نے اس کے متعلق رسول اللہ ﷺ سے عرض کیا کہ یا رسول اللہ! کیا یہ وہ لوگ ہیں جو گناہ کر کے ڈرتے ہیں فرمایا نہیں بلکہ یہ وہ لوگ ہیں جو تصدق اور صلوة و صیام بجالا کر ڈرتے ہیں کہ شاید قبول نہ ہو اور خدا کے سامنے جا کر ہم کو شرمندگی ہو (۴) حضرت عائشہؓ کے سوال سے یہ معلوم ہوا کہ (۵) اس آیت میں ﴿يُؤْتُونَ﴾ اعطاء مال کے ساتھ خاص نہیں بلکہ ہر عمل کو شامل ہے جیسی تو (۱) لینے عطا کرنے اور بدلہ دینے کے الفاظ آ رہے ہیں جو تجارت کے معنی پر دلالت کرتے ہیں (۲) صدقہ کے باب میں اللہ نے قرض جان اور مال خرچ کرنے کا ذکر کیا ہے یہ بھی تجارت کے معنی پر دلالت کرتا ہے (۳) سورہ مؤمنون: ۶۰-۶۱ (۴) کہ وہاں یہ کہا جائے کہ تم نے کیا عمل ہمارے یہاں بھیجا ۱۲ (۵) یہ بحث عوام کے سمجھنے کی نہیں بلکہ علماء کے لئے مفید ہے اس موقع پر علماء کا بھی مجمع تھا اس لئے اس بحث کو حضرت نے ذکر کیا اگر وعظ کا یہ حصہ کسی کی سمجھ میں نہ آئے تو یہ سمجھ لے کہ یہ میرے لئے نہیں جن کے لئے بیان کیا گیا ہے وہ اس سے استفادہ کر لیں گے ان کے لئے یہ مفید بحث ہے۔

انہوں نے اس کو اعمال گناہ پر محمول کیا اور بعض لوگوں نے اس میں یوں کہا ہے کہ حضرت عائشہ رضی اللہ عنہا نے یہ سوال ﴿یأتون﴾ کی قراءت کے متعلق کیا ہے جو بمعنی ”یفعلون“ ہے اس صورت میں ایفاء سے استدلال ثابت نہ ہوگا۔ کیونکہ ترمذی کی حدیث میں اس کی تصریح ہے کہ ﴿یوتون﴾ کے متعلق سوال کیا اور قراءت شاذہ بوجہ شذوذ کے ثابت نہیں اور یہ حدیث صحیح ہے پس صحیح کو غیر صحیح پر محمول نہیں کر سکتے اور اگر اس کو مان بھی لیا جاوے تب بھی حضور اقدس ﷺ کی تفسیر عام ہونا ضروری ہے ورنہ شاذ کا مفسر اور متواتر کا غیر مفسر رہنا لازم آویگا تو اس تفسیر کا تعلق ایفاء سے بھی ہوگا پس یہ استدلال باقی رہا جب یہ ہے تو آیت میں ایفاء بمعنی ایفاء مال نہیں ہے بلکہ بمعنی ایفاء الوجود (۱) ہے جس کا حاصل ایجاد ہے معنی یہ ہوئے کہ وہ جس عمل صالح کو وجود دیتے ہیں اس کو کر کے ڈرتے رہتے ہیں کہ دیکھئے قبول ہوا یا نہیں بے فکر نہیں ہو جاتے۔ تو یہاں لفظ ایفاء بمعنی اعطاء ہے جو تجارت کے مناسب ہے یہ ہیں وہ نصوص جن سے اعمال و احوال کا تجارت ہونا معلوم ہوتا ہے ان ہی میں سے ایک وہ آیت بھی ہے جس کو میں نے تلاوت کیا ہے: ﴿يَا أَيُّهَا النَّبِيُّ قُلْ لِمَنْ فِي أَيْدِيكُمْ مِنَ الْأَسْرَىٰ إِنَّ يَٰعْلَمَ اللَّهُ فِي قُلُوبِكُمْ خَيْرًا يُؤْتِيَكُمْ خَيْرًا مِّمَّا أَخَذَ مِنْكُمْ﴾ کہ ”ان قیدیوں سے فرما دیجئے کہ اگر تمہارے دلوں میں خیر ہوگی (یعنی ایمان) تو اللہ تعالیٰ تم کو اس سے بہتر چیز دیں گے جو تم سے لے لی گئی ہے۔“ یہاں بھی نقصان مال پر نعم البدل کا وعدہ ہے جس کو ایمان کے ساتھ مشروط کیا گیا ہے حاصل یہ ہوا کہ مؤمن کو ہر نقصان کا عوض اور نعم البدل ملتا ہے اور ان نصوص مذکورہ پر نظر کر کے ہم کو اب اس نص اخیر کی تعلیم کی

(۱) فالایفاء علی هذا عام لكل عمل كعمومه فی قوله تعالى: ﴿ثُمَّ سُبُّوا الْفِتْنَةَ لَا تَوْهَا﴾ ای

لاخذوا بها والباشروها ولا يتوقف العموم علی قراءة یاتون ما اتون من الاتیان واسهل

التوجيهات فیها ان یکون یاتون تفسیرا لیؤتون فظنیة قراءة ۱۲ منه۔

ضرورت نہیں رہی کیونکہ دوسری نصوص سے تعیم ثابت ہے گو ہم یہ بھی کہہ سکتے ہیں کہ ﴿مِمَّا اخَذَ مِنْكُمْ﴾ میں ﴿مَّا﴾ عام ہے مال کو اور غیر مال کو جس میں سب اعمال اور اعیان داخل ہیں خصوصاً جبکہ قاعدہ فقہیہ یہ ہے کہ اعتبار عموم نص ہے خصوص مودرد کا اعتبار نہیں مگر مجھے خود اس قاعدہ ہی کے عموم میں کلام ہے اس لئے میں اس آیت پر تعیم کا مدار نہیں کرتا بلکہ مجموعہ نصوص کے اعتبار سے اس مضمون کو عام کرتا ہوں۔ مگر اس کی تلاوت اس لحاظ سے ہوئی ہے کہ ایک مناسب سے دوسرے مناسب کی طرف اشارہ کرنا مبلغ (۱) ہے اور تمام نصوص کا پڑھنا دشوار تھا بلکہ کسی ایک کا اختیار ضروری تھا جس کے لئے وجہ مرجح (۲) میں نے بالکل تمہید کے شروع میں بیان کر دی۔

خلاصہ یہ کہ معاملات تشریعیہ کا تجارت ہونا تو ظاہر ہے کہ ایک عمل ہم نے پیش کیا اور ادھر سے اس کی قیمت مل گئی مگر اس کے علاوہ ہمارے ساتھ جس قدر معاملات تکنوین میں بھی ہوتے ہیں ان سب کی حقیقت بھی تجارت ہی ہے جیسا مذکور ہوا اور اس حقیقت کو پیش نظر رکھ کر غم بہت ہلکا ہو جائیگا۔

طبعی غم کا فائدہ

باقی طبعی غم کا میں انکار نہیں کرتا وہ تو ہوگا اور ہونا چاہیئے کیونکہ اسی کی وجہ سے اجر ملتا ہے اور اس سے شانِ عبدیت ظاہر ہوتی ہے اگر انسان پر رنج و غم وارد نہ ہو تو فرعون بے سامان ہو جائے مگر ضرورت اس کی ہے کہ اس غم کو ہلکا کیا جائے کیونکہ غم کا بڑھنا خود مصیبت ہے جس سے راحت قوت ہونے کے علاوہ بعض اوقات جو اصل دولت ہے اجر وہ بھی ضائع ہو جاتا ہے اور غم ہلکا ہونے کی وہی تدبیر ہے جس کا ذکر ہو رہا ہے یعنی جب انسان یہ سمجھے گا کہ ہر معاملہ میں حق تعالیٰ

(۱) زیادہ مبلغ ہے (۲) وجہ ترجیح۔

مجھ کو نعم البدل عطا فرماتے ہیں تو غم ہلکا ہو جائیگا پھر وہ نعم البدل (۱) بھی اس قدر ہے کہ اس کا انداز لگانا دشوار ہے اور مصائب پر صبر کرنا تو نہایت دشوار عمل ہے اور اس پر وہ غیر متناہی (۲) ملنا تو کیا عجب ہے جس پر آیت: ﴿إِنَّمَا يُوفَّى الصَّابِرُونَ أَجْرَهُمْ بِغَيْرِ حِسَابٍ﴾ (۳) میں متنبہ بھی فرمایا ہے وہاں تو خفیف خفیف (۴) عمل پر بھی بے اندازہ اجر مل جاتا ہے۔

اللہ اکبر کہنے کا ثواب

چنانچہ حدیث ترمذی میں ہے کہ ایک بار اللہ اکبر کہنے سے آسمان و زمین کی درمیانی فضا بھر جاتی ہے اور سبحان اللہ کہنے سے آدھی میزان عمل اور الحمد للہ سے پوری میزان عمل بھر جاتی ہے یہ اس لئے فرمایا کہ شاید کسی کو اللہ اکبر کا ثواب سن کر یہ احتمال ہو کہ نہ معلوم میزان عمل بھی کسی چیز سے بھری ہوگی کیونکہ ممکن ہے وہ آسمان و زمین کی فضا سے بھی زیادہ ہو تو ایک عمل سے اگر فضا بھی بھر جاتی ہو تو ممکن ہے کہ وہ میزان بھرنے کے لئے کافی نہ ہو اور ہم کو سابقہ پڑیگا۔ میزان ہی سے خصوصاً طالب علموں کو ایسے احتمالات بہت ہوتے ہیں کیونکہ ان کے نزدیک تو کٹورا بھی حوض کے برابر ہو سکتا ہے۔

طالب علم کی ذہانت

جیسا ایک حکایت ہے کہ ایک بادشاہ وزیر میں گفتگو ہو رہی تھی بادشاہ کہتا تھا کہ طلباء عربی بہت عاقل ہوتے ہیں وزیر کہتا تھا کہ ان سے بڑھ کر یہ یوقوف کوئی نہیں اتفاق سے ایک طالب علم جو تیاں چٹاتے خستہ حال سامنے سے گزرے بادشاہ نے ان کو بلایا اور وزیر سے کہا کہ ابھی فیصلہ ہوا جاتا ہے دیکھو یہ طالب علم

(۱) بہترین بدلہ (۲) نہ ختم ہونے والا اجر (۳) ”مستقل رہنے والوں کو ان کا صلہ بے شمار ہی ملے گا“

سورہ زمر: ۱۰ (۴) چھوٹے سے چھوٹے عمل پر۔

اتفاق سے میرے سامنے آگیا میں نے اس کو انتخاب کر کے نہیں بلایا اب میں اس کی عقل کا امتحان کر کے تم کو دکھلاتا ہوں کہ عربی طلباء کیسے عاقل ہوتے ہیں۔ طالب علم کو بادشاہ نے عزت سے بٹھلایا اور سامنے ایک حوض تھا اس کی طرف اشارہ کر کے اول وزیر سے سوال کیا کہ بتلاؤ اس میں کتنے کٹورے پانی کے آسکتے ہیں؟ وزیر نے کہا کہ بدوں شمار کے (۱) اس کا جواب نہیں دیا جاسکتا۔ حوض کو خالی کیا جائے اور کٹورہ بھر بھر کر پانی اس میں ڈالا جائے تو اندازہ ہو سکتا ہے کہ اس میں کتنے کٹورے آسکتے ہیں۔ بادشاہ نے اس کے بعد طالب علم صاحب سے دریافت کیا کہ مولانا آپ بتلائیں کہ اس میں کتنے کٹورے پانی آسکتا ہے؟ طالب علم نے کہا کہ یہ سوال ہی مہمل ہے پہلے کٹورا تو معین ہونا چاہیئے کہ وہ کٹورا کتنا بڑا ہے اگر کٹورا حوض کی برابر ہے تو ایک کٹورا پانی آسکتا ہے اگر اس سے آدھا ہے تو دو کٹورے اگر تہائی ہے تو تین اگر سواں حصہ ہے تو سو کٹورے، غرض جو نسبت مساحت (۲) میں حوض سے کٹورے کو ہوگی اسی نسبت سے اس میں کٹورے آسکیں گے۔ اس لئے اول کٹورا متعین کرنا چاہیئے اس کے بعد سوال کرنا چاہیئے۔ بادشاہ نے وزیر سے کہا کہ اب انصاف کی بات تو یہ ہے کہ تم قلم دان وزارت اس طالب علم کے حوالہ کرو اور خود جا کر طالب علمی کرو۔ مگر تمہارے خاندان میں وزارت چلی آرہی ہے اس لئے معاف کرتا ہوں اور تم کو اس عہدہ پر بحال رکھتا ہوں اس کے بعد مولوی صاحب سے کہا کہ مولانا آپ کو بہت تکلیف دی گئی معاف کیجئے گا اب آپ جاسکتے ہیں وہ سلام کر کے چلتے ہوئے اور اس کے دل میں وزارت کی ذرا بھی ہوس پیدا نہ ہوئی حالانکہ بادشاہ ان کی قابلیت وزارت کو تسلیم کر چکا تھا کیونکہ اس زمانہ میں طلباء کو دنیا کی ہوس نہ تھی طلباء اس زمانہ میں سب صوفی ہوتے تھے اسی

(۱) بغیر کتنی کٹے (۲) چھوٹا بڑا ہونے میں۔

لئے پہلے زمانہ میں خانقاہوں کی اور تعلیم تصوف کی ضرورت نہ تھی کیونکہ سب ماں کے پیٹ سے صوفی ہی پیدا ہوتے تھے اور ان کا وہی مذاق ہوتا تھا جو حضرت غوث اعظم کا اس واقعہ سے ثابت ہوتا ہے کہ ملک سنجر بادشاہ ملک نیروز نے آپ کے مصارف کے لئے آپ کو ایک معتمد بہ حصہ ملک کا پیش کرنا چاہا آپ نے جواب میں یہ رباعی لکھی۔

چوں چتر سنجری رخ بنتم سیاہ باد دردل اگر بود ہوں ملک سنجرم
زانکہ کہ یافتم خبر از ملک نیم شب من ملک نیروز بیک جو نمی خرم^(۱)

طلب علم میں مشغول طلباء کی حکایت

ایک عالم کی حکایت رسالہ ”القاسم“ دور قدیم میں لکھی تھی کہ وہ خدمت دین میں مشغول رہا کرتے تھے کسب معاش کا کوئی ذریعہ نہ تھا ایک نانوائی^(۲) آپ کا معتقد تھا اور جان نثار تھا۔ اور ایسے شخص سے مانگ کر کھانا بھی جائز ہے اس سے آپ نے کہہ رکھا تھا کہ بھائی جب کبھی ہم کو بھوک ستائے گی ہم بے تکلف تمہارے پاس آجایا کریں گے مگر ایک شرط ہے وہ یہ کہ ہمارے سامنے وہ ٹکڑے رکھ دیا کرنا جو مسافروں کے آگے سے بچ جاتے ہیں اگر سالم روٹی دو گے تو ہم نہ کھائیں گے نانوائی نے اس خیال سے یہ شرط منظور کر لی کہ اس کے خلاف میں مولانا کو تکلیف ہوگی اور ٹکڑوں سے بھی رہ جائیں گے چنانچہ جب بھوک لگتی مولوی صاحب اس کی دوکان پر پہنچ جاتے اور وہ مسافروں کے سامنے کے ٹکڑے بچے ہوئے ان کے

(۱) سنجر کی کالی چھتریوں کی مانند میرا مقدر بھی سیاہ ہو جائے اگر میرے دل میں ملک سنجر کی طلب و خواہش پیدا ہو جب سے مجھے شب بیداری کی دولت نصیب ہوئی ہے میں ایک جو کے دانے کے عوض بھی اس ملک سنجر کو خریدنا نہیں چاہتا ہے (۲) روٹی پکانے والا۔

آگے رکھ دیتا ان کو پانی میں بھگو کر کھا لیتے اور پھر علمی مشغلہ میں مشغول ہو جاتے اتفاق سے ایک دن جو گئے تو نانباتی نے کہا کہ آج تو ٹکڑے نہیں ہیں یا تو مسافروں نے ٹکڑے چھوڑے نہیں یا کوئی بہت کھانے والا آ گیا ہوگا جو ٹکڑے بھی کھا گیا تو مولوی صاحب خوش خوش وہاں سے یہ فرماتے ہوئے واپس آ گئے: ﴿تِلْكَ إِذْكَرَهُ خَاسِرَةً﴾ (۱) کہ آج کی واپسی تو بڑے خسارے کی ہوئی آپ کو فاقہ میں بھی لطیفہ سوجھا کیونکہ قرآن سے اقتباس کرنا تو لطائف میں سے ہے۔

طلباء کی حکایتیں اس قسم کی بہت سی ہیں ایک حکایت تو والد صاحب سے سنی ہے کہ طلباء ایک گھڑا بنا لیا کرتے تھے جس کا منہ تنگ کر دیا کرتے جو خط گھر سے آتا اس کو بغیر دیکھے پڑھے گھڑے میں ڈال دیتے اسی طرح برابر گھڑے میں خطوط ڈالتے رہتے یہاں تک کہ جب (۲) سات آٹھ سال میں علم سے فارغ ہوتے اس وقت وہ گھڑا توڑا جاتا اور تمام خطوط پڑھتے کسی میں رنج کی خبر ہوتی تو اس کو دیکھ کر رو لیتے کسی میں خوشخبری ہوتی اس کو دیکھ کر ہنس لیتے ۔

گہ گریم و گہ خندم دیوانہ چنیں باشد (۳)

(۱) سورۃ نازعات: ۱۲ (۲) انظر هل فيه قطع الرحم ام لا فان المكاتبه من الغائب كالمخاطبة من الحاضر ولكتاب اهل القرابة حق في الجواب اللهم الا ان يقال ان المتفقه يعذر في ذلك كما يعذر في ترك الجماعة اذا خاف قوت التكرار مع جماعة معنيته ۱۲ او كان مغلوب الحال في طلب العلم فيعذر ۱۲ اشرف (علامہ ظفر احمد عثمانی اشکال کرتے ہیں کہ کیا ان کے خطوط کے نہ پڑھنے میں قطع رحمی لازم آتی ہے کیونکہ جیسے حاضر کی بات کا جواب نہ دینا قطع رحمی ہے اسی طرح خط کا جواب نہ دینا بھی قطع رحمی ہوگا پھر اس کا جواب دیتے ہیں کہ فقہ فی الدین کے حصول میں مشغول ہونا ان کے لئے عذر سمجھا جائے گا جیسے فقہ میں مشغول جماعت معین کے ترک میں عذر شمار کی جاتی ہے حضرت تھانویؒ اس کا جواب دیتے ہیں کہ وہ طلب علم میں مغلوب الحال تھے اس لئے معذور سمجھے جائیں گے اور قطع رحمی کا الزام نہیں آتا ۱۲ خ) (۳) دیوانہ ایسا ہی ہوتا ہے کبھی روتا ہے کبھی ہنستا ہے۔

علمی شوق

اور ایک حکایت اور سنی ہے کہ ایک دن ایک طالب علم کے پاس تیل نہ تھا تو وہ بڑے پریشان ہوئے اتفاق سے اسی وقت ایک رئیس کا جلوس نکلا جس میں مشعلیں اور فانوس وغیرہ بہت روشن تھے آپ کتاب ہاتھ میں لے کر اس جلوس کے ساتھ ہوئے اور مطالعہ کرتے چلے گئے یہاں تک کہ جلوس رئیس کے محل تک پہنچا آپ بھی اس کی ساتھ محل میں چلے گئے خدام نے روکنا چاہا مگر رئیس نے منع کر دیا یہاں تک کہ روشنی کے فانوس وغیرہ خاص آرام کے کمرہ میں پہنچے آپ وہاں بھی چلے گئے اور ایک تخت پر بیٹھ کر کتاب دیکھتے رہے اور ایسے مستغرق تھے کہ نہ کسی عورت کی طرف نظر اٹھائی نہ باندی کی طرف رئیس ان کے اس استغراق پر محو ہو گیا جب مولوی صاحب مطالعہ سے فارغ ہو گئے اس وقت آپ کو ہوش آیا اور کتاب بند کر کے ادھر ادھر دیکھ کر گھبرائے کہ میں کہاں آ گیا اور کس طرح آ گیا۔ رئیس نے ان کی پریشانی دیکھ کر عرض کیا کہ مولانا آپ ذرا پریشان نہ ہوں آپ نے تو مجھے اپنا گرویدہ بنالیا ہے واقعی علمی شوق اسی کا نام ہے جو آپ کے اندر دیکھا اب میری درخواست یہ ہے کہ آپ میرے غریب خانہ ہی پر مقیم رہیں یہیں کھانا کھایا کریں اور یہیں مطالعہ کیا کریں میں آپ کی خدمت کو اپنی سعادت سمجھوں گا مولوی صاحب بولے کہ میں اس قید کو پسند نہیں کر سکتا میں آزاد رہنا چاہتا ہوں ہاں البتہ مجھے اس کی تکلیف ہے کہ بعض دفعہ میرے پاس تیل نہیں ہوتا جس سے مطالعہ کا حرج ہوتا ہے۔ اس سے بہت تکلیف ہوتی ہے پس اگر آپ اتنا کر دیں تو عنایت ہوگی کہ کسی بیٹے سے کہہ دیجئے کہ جب میں تیل لینا چاہوں مجھے تیل دیدیا کرے اور آپ کے حساب میں دام لکھ دیا کرے مجھ سے داموں (۱) کا مطالبہ نہ کیا کرے اس سے زائد کی مجھے

(۱) بیسوں کا مطالبہ نہ کرے۔

ضرورت نہیں چنانچہ رئیس نے تیل کا انتظام کر دیا۔ ایسے ہی لوگوں کو بابت کوئی بزرگ فرماتے ہیں۔
 خاکسارانِ جہاں را سخارت منکر تو چہ دانی کہ دریں گرد سوار لے باشد^(۱)
 اور شیرازیؒ فرماتے ہیں۔

گدائے میکدہ ام لیک وقت مستی میں کہ ناز بر فلک و حکم بر ستارہ کنم^(۲)

علامہ شبلیؒ کا حال

اسی طرح کا ایک قصہ استغراق کا حضرت شبلیؒ کا ہے کہ ایک دن وہ حضرت جنیدؒ کے گھر میں بلا اطلاع کے گھس گئے حضرت جنیدؒ کی بیوی پردہ کے خیال سے اُٹھنے لگیں حضرت جنیدؒ نے ہاتھ پکڑ کر بٹھالیا اور کہا کہ ان سے پردہ کی ضرورت نہیں کیونکہ یہ اس وقت اپنے حواس^(۳) میں نہیں ہیں چنانچہ وہ دیر تک بیٹھے ہوئے ہنس ہنس کر مقامات میں گفتگو کرتے رہے اور حضرت جنیدؒ اپنی بیوی کو اٹھنے سے روکتے رہے یہاں تک کہ کسی بات پر حضرت شبلیؒ پھوٹ کر روئے تو حضرت جنیدؒ نے بیوی کو اشارہ کیا کہ اب چلی جاؤ اب ان کو ہوش آ گیا ہے۔ تو بعض دفعہ استغراق ایسا قوی ہوتا ہے جس میں صاحب استغراق کو مطلق خبر نہیں ہوتی کہ یہاں کوئی عورت بھی ہے یا نہیں مگر اس کا پہچانا حضرت جنیدؒ جیسوں کا کام ہے تو ایک زمانہ میں تو طلباء کی حالت یہ تھی۔

(۱) غریب لوگوں کو سخارت سے مت دیکھو تمہیں معلوم نہیں ان میں کون کس درجہ کا ہے (۲) میں تو میکدہ کا فقیر ہوں لیکن جب میں مست ہوں تو فلک پر ناز اور ستاروں پر حکومت کرتا ہوں (۳) فکان داخلہ فی غیر اُولی الارزۃ من الرّجال فلا یصح قیاسہ علی الاعمی وقد امر بالحجاب عنہ فی قوله ﷺ افعمیا وان اتما لکون الاعمی من اُولی الاربة یمیل الیہ النساء وهو یشعر بمکانہن ایضاً بالحدس والقول وصوت الحلی فیمیل بقلبه الیہن بخلاف المستغرق فانہ ح کالحيوان او کالطفل الذی لا یشتہی ۱۲ظ۔

آج کل کے طلباء کا حال

اور اب یہ حالت ہے کہ ایک طالب علم نے میرے ایک دوست رئیس کو خط لکھا کہ میں عربی پڑھنا چاہتا ہوں اور گھر سے بوجہ تنگی کے خرچ نہیں آسکتا آپ میرے لئے ۱۵ روپے ماہوار تنخواہ مقرر کر دیجئے اس کے ساتھ ہی میری نسبت یہ بھی لکھ دیا کہ اُس نے مجھ کو یہ مشورہ دیا ہے وہ صاحب بہت عاقل ہیں خدا مال دے تو اس کی ساتھ عقل بھی دے انہوں نے وہ خط میرے پاس بھیج دیا کہ اس شخص کے متعلق کیا رائے ہے میں نے لکھا کہ اس کذاب (۱) کو ایک پیسہ نہ دیا جائے وہ کبھی کبھی میرے پاس بھی آتے ہیں میں اس کی خبر لوں گا۔ مگر وہ خط بہت دنوں سے میرے پاس رکھا ہوا ہے اب تک تو وہ صاحب آئے نہیں یا تو ان کو جواب نہ جانے سے شبہ ہو گیا کہ اُس واقعہ کی مجھے اطلاع ہو گئی ان صاحب نے کہہ دیا کہ اُس نے آپ کی امداد سے منع کر دیا ہے اس لئے معذوری ہے (۲) اس لئے انہوں نے آنا ہی بند کر دیا۔

میں کٹورہ والے طالب علم کا ذکر کر رہا تھا غرض جب طلباء کے نزدیک کٹورا بھی حوض کے برابر ہو سکتا ہے تو میزان عمل ان کے نزدیک زمین و آسمان سے بڑا ہو تو کیا بعید ہے کیونکہ میزان عمل تو اللہ تعالیٰ کی میزان ہے اس لئے حضور ﷺ نے اس شبہ کو رفع کرنے کے لئے فرمایا کہ ((الحمد للہ یملاء المیزان)) ” الحمد للہ سے میزان عمل بھر جاتا ہے“ اب وہ شبہ رفع ہو گیا کہ شاید میزان خالی رہے۔ اس پر شاید کسی کو یہ وسوسہ ہو کہ بس اب نماز روزہ کی کیا ضرورت ہے ایک بار الحمد للہ کہہ لینا کافی ہے بڑا قصہ تو میزان عمل کا ہے وہ واس سے بھر ہی جائیگا۔

(۱) جھوٹے کو (۲) یا اس شخص نے دوسرے طلباء کے ذریعے سے خانقاہ میں اس خط کے متعلق تذکرہ سن لیا ہوگا ۱۲ ط۔

طالب علم کی ہوشیاری

جیسے ایک طالب علم نے گاؤں میں جا کر نماز کا وعظ کہا اور یہ کہا کہ بے نمازی سورکتے کے مثل ہیں اس جملہ پر گاؤں والوں کو جوش آگیا اور سب نے چڑھائی کر کے مولوی صاحب کو مارنا چاہا میزبان نے یہ رنگ دیکھ کر مولوی صاحب سے کہا کہ آج خیر نہیں لوگ آپ پر چڑھائی کرنے آرہے ہیں کہا کیوں؟ کہا آپ نے وعظ میں بے نمازیوں کو سورکتا بھی بنایا تھا بولے بس اتنی بات پر چڑھائی کر رہے ہیں کہا جی ہاں۔ کہنے لگے تو تم بے فکر رہو میں ابھی سب کو ٹھنڈا کئے دیتا ہوں یہ تو باتیں ہاتھ کا کھیل ہے۔ واقعی یہ تاویل کا دروازہ کھلا رہے تو بات کا بدلنا کچھ بھی مشکل نہیں چنانچہ گاؤں والے آئے اور مولوی صاحب پر حملہ کرنا چاہا انہوں نے پوچھا کہ بھائی آخر میری کچھ خطا بھی ہے؟ کہا اس سے بڑھ کر کیا خطا ہوگی کہ تم نے ہم کو سورکتا بنایا کہا میں نے تم کو نہیں کہا تھا بلکہ بے نمازیوں کو کہا تھا گاؤں والوں نے کہا پھر ہم بھی تو بے نمازی ہیں مولوی صاحب بولے ہرگز نہیں تم بے نمازی کیوں ہوتے بتلاؤ کیا تم نے کبھی نئے کپڑے پہن کر آخری جمعہ کی نماز نہیں پڑھی بولے جی ہاں آخری جمعہ کی تو نماز پڑھ لی ہے کہا اور عید بقرعید کی نماز؟ بولے وہ بھی پڑھتے ہیں۔ کہا پھر تم بے نمازی کدھر سے ہوئے۔ بے نمازی تو وہ ہے جو ایک دفعہ بھی عمر بھر میں خدا کے سامنے نہ جھکا ہو بس اس جواب سے سب خوش ہو گئے تو جیسے اس طالب علم نے عید بقرعید کی نماز سے گاؤں والوں کو نمازی بنا دیا تھا۔

اشکال کا جواب

ایسے ہی شاید کوئی یہ سمجھے کہ سبحان اللہ الحمد للہ سے میزان عمل تو بھر ہی جائیگا پھر اور عمل کی کیا ضرورت؟

اس کے دو جواب ہیں ایک الزامی ایک تحقیقی۔ الزامی جواب تو یہ ہے کہ سبحان اللہ الحمد للہ سے میزان کا ایک پلہ ہی تو بھرے گا (۱) تو ایک پلہ کے بھر جانے سے کیا نفع جب تک دوسرے پلہ کا حال معلوم نہ ہو (۲) اس لئے دوسرے پلہ کی فکر بھی لازم ہے جس میں گناہ رکھے جائیں گے اور ترکِ صلوٰۃ و ترکِ صیام و ترکِ زکوٰۃ و ترکِ حج یہ سب معاصی ہیں (۳) اگر گناہوں کا پلہ بھاری ہو گیا تو نیکیوں کا پلہ بھر جانے سے کیا ہوگا۔

اور تحقیقی جواب یہ ہے کہ حضور ﷺ نے جو سبحان اللہ والحمد للہ کا ثواب بیان فرمایا ہے اس کا مطلب یہ ہے کہ ان کلمات میں یہ خاصیت ہے یہ ایسا ہے جیسے طبیب یہ کہے کہ بنفشہ میں یہ خاصیت ہے کہ وہ دماغ کا تنقیہ کرتا اور موادِ فاسد کو دفع کرتا (۴) ہے مگر سب جانتے ہیں کہ اس کا مطلب یہ ہوتا ہے کہ جب تک اس کے ساتھ کوئی مضر شے استعمال نہ کی جائے جو اس کی خاصیت کو باطل کر دے اب اگر کوئی سنکھیا (۵) کھا کر بنفشہ پی لے تو بتلائیے بنفشہ سے کیا خاک نفع ہوگا اور اگر اس صورت میں بنفشہ کی خاصیت کا ظہور نہ ہو تو کیا حکیم کے دعوے کو غلط کہا جائیگا ہرگز نہیں ایسے ہی یہاں سمجھو کہ سبحان اللہ الحمد للہ کی واقعی یہ خاصیت ہے کہ میزان عمل کو بھر دیتے ہیں مگر شرط یہ ہے کہ کوئی منافی (۶) نہ پایا جائے۔ تو اب سمجھئے کہ حق تعالیٰ کی کس قدر عنایت ہے کہ ایک سبحان اللہ الحمد للہ پر اس قدر ثواب عطا فرماتے ہیں۔

(۱) کیونکہ اعمالِ صالحہ کا ثواب ایک ہی پلہ میں رکھا جاتا ہے دوسرا پلہ تو گناہوں کے لئے ہے ۱۲ ط (۲) کیونکہ اگر وہ بھی بھر گیا تو آپ جنت میں نہ جاسکیں گے بلکہ اعراف میں رہیں گے اور اگر وہ بہت زیادہ بھر گیا کہ اعمالِ صالحہ کے پلہ سے بھی بھاری ہو گیا تو جہنم میں جانا پڑے گا ۱۲ ط (۳) نماز روزہ زکوٰۃ اور حج کا ترک کرنا یہ سب گناہ ہیں (۴) دماغ کی صفائی کرتا ہے اور فاسد مادے کو دور کرتا ہے (۵) ذہر کھا کر (۶) کوئی عمل اس کے خلاف نہ پایا جائے۔

والدین کی شفقت

دنیا میں تو والدین سبق کے ایک ایک لفظ پر ایک ایک پیسہ بھی نہیں دیتے البتہ بعض لوگ مکتب جانے پر ایک ہفتہ میں بچوں کو ایک آنہ تو دیدیتے ہیں اور ایک صاحب نے بیان کیا کہ ہمارے ابا جان مہینہ بھر تک حقہ بھرنے پر دو پیسے منصوری دیا کرتے تھے جو وزن میں تو ڈبل تھے مگر قوت میں کم تھے اگر کسی بچہ کو باپ نے عید بقرعید کے موقع پر ایک روپیہ دیدیا تو خوشی کی کوئی انتہا ہی نہیں خصوصاً پہلے زمانہ میں جبکہ روپیہ کم تھا۔

حضرت تھانویؒ کی ذہانت

ہمیں یاد ہے کہ والد صاحب نے عید کے دن ہم دونوں بھائیوں کو دو دو آنہ کے پیسے دیئے بھائی اکبر علی نے تو لے لے میں نے لینے سے انکار کر دیا۔ والد صاحب نے مجھ سے پوچھا کہ تم نے کیوں واپس کر دیئے میں نے کہا یہ تو تھوڑے ہیں۔ فرمایا ہمارے والد تو ہم کو عید کے دن دو پیسے دیا کرتے تھے اور ہم اُس سے ہی بہت خوش ہو جاتے تھے میں نے کہا ہم میں اور آپ میں فرق ہے فرمایا وہ کیا؟ میں نے کہا فرق یہ ہے کہ آپ غریب کے بیٹے تھے اور ہم امیر کے بیٹے ہیں۔ اس پر بھائی اشارہ سے کہنے لگے کہ یہ کیا کہتے ہو گستاخی کرتے ہو میں نے کہا اس میں گستاخی کیا ہے ہم ان کو اپنے دادا پر ترجیح دے رہے ہیں اس میں تو اپنے والد کی تعظیم ہے والد صاحب ہنسنے لگے اور ایک ایک روپیہ عنایت فرمایا جب ہم خوش ہوئے مگر آج کل ایک روپیہ کی بھی قدر نہیں اب تو بچے دو تین روپیہ سے کم میں خوش نہیں ہوتے۔ غرض ہم تو اپنی اولاد کو ایک ہفتہ کی پڑھائی کے صلہ میں ایک آنہ دیتے ہیں اور یہ بھی سب نہیں دیتے بلکہ بعض والدین ہی ایسا کرتے ہیں اور اللہ

تعالیٰ ایک سبحان اللہ کے عوض میں اس قدر دیتے ہیں کہ اٹھائے نہ اٹھے۔

دیانند کی بد عقلی

اس پر مجھے ایک بات یاد آئی وہ یہ کہ دیانند نے تنازع کو ثابت کر کے (۱) نجات ابدیہ پر اعتراض کیا ہے کہ مسلمان جو اعمال صالحہ کے عوض میں نجات ابدیہ کے قائل ہیں یہ عقل کے خلاف ہے کیونکہ اس کی تو ایسی مثال ہے جیسے کسی آدمی پر پانچ من بوجھ لا دیا جائے جس سے اس کا کوچ نکل جائے (۲) پس متناہی عمل کا غیر متناہی صلہ نہ ہونا چاہیے مجھے حیرت ہے کہ اس شخص کو عاقل کس نے کہہ دیا پس ایسی دلیل سے آپ اس کی عقل کا اندازہ لگا سکتے ہیں اور گویہ اس بے عقلی کی بات کا جواب دینا ہمارے ذمہ لازم نہ تھا عقلاء خود اس کو سن کر ہنسیں گے مگر ضعفاء کی حفاظت کے لئے اس کا جواب دیا جاتا ہے وہ یہ کہ انسان پر پانچ من بوجھ لا دنا اس وقت موجب تکلیف ہے جبکہ ایک دم سے لا دیا جائے اور اگر غیر متناہی ثواب غیر متناہی مدت میں دیا جائے تو اس میں کیا اشکال ہے اور مسلمان جو نجات ابدیہ کے قائل ہیں تو وہ اس کی ساتھ اس کے بھی تو قائل ہیں کہ اہل جنت ہمیشہ زندہ رہیں گے ان کو کبھی موت نہ آئے گی۔ (۳)

(۱) اور اس کا ثبوت بھی اسی کے گمان میں ہے ورنہ درحقیقت اس کے پاس اس کی کچھ دلیل نہیں ۱۱۲ ط (۲) اس کا پچومر نکل جائے (۳) دوسرے لادنے کی بھی ایک ہی کہی بھلا نجات ابدیہ سے کمر پر لا دنا کیونکر لازم آگیا کیا یہ نہیں ہو سکتا کہ ہم ایک شخص کو اس قدر خزانہ دیدیں جو کبھی ختم نہ ہو اور وہ خزانہ ایک مقام پر محفوظ کر کے کبھی اس شخص کے حوالے کر دی جائے کہ ضرورت کے وقت جتنا چاہے نکالے اور خرچ کرے اور اگر اس شخص کے نزدیک غیر متناہی عطا ہونا ہی لادنے کے مثل ہے تو اس کا حماقت ہونا ظاہر ہے کیونکہ عمر طویل سے کسی پر بھی کچھ گرائی نہیں ہوتی بشرطیکہ قوی دماغیہ و جسمانیہ معطل نہ ہوں بلکہ ایسی زندگی کا تو کفار میں دنیا ہی کے اندر ہر شخص طالب ہے: ﴿وَلَنَجْزِيَنَّهُمْ أَخْرَصَ النَّاسِ عَلَىٰ حَيٰوةٍ وَمِنَ الَّذِيْنَ اَشْرَكُوْا يَوَدُّ اَحَدُهُمْ لَوْ يُعْمَرُ اَلْفَ سَنَةٍ﴾ ۱۲ ط۔

غم کا علاج

غرض آپ کو ہر عمل صالح پر بے انتہا اجر ملتا ہے اور ہر مصیبت میں نعم البدل عطا ہوتا ہے یہاں تک کہ حدیث میں آیا ہے کہ قیامت کے دن جب اہل نعم اہل مصائب کے اجر کا مشاہدہ کریں گے تو وہ تمنا کریں گے کہ کاش ہم کو دنیا میں ہماری کھالیں مقرض سے قطع کی جاتیں^(۱) تاکہ آج ہم کو بھی یہ ثواب حاصل ہوتا۔ پس اس ثواب کے استحضار سے آپ کو غم ہلکا کرنا چاہیے اور سمجھ لینا چاہیے کہ یہ سب مصائب درحقیقت تجارت میں داخل ہیں۔ یہ تو علاج عام ہے جو عوام کے لئے مناسب ہے۔

غم کا خاص علاج

اور ایک علاج خاص ہے جس کو خواص استعمال کرتے ہیں اُس کا نام تفویض ہے جس کی حقیقت قطع تجویز ہے یعنی وہ اپنے کو خدا کے سپرد کر دیتے ہیں کہ وہ جو چاہیں ان میں تصرف کریں۔ اپنی طرف سے وہ کوئی حالت یا نظام تجویز نہیں کرتے۔ اور تمام تر پریشانی کا سبب تجویز ہی ہے کہ ہم نے ہر چیز کا ایک نظام خاص اپنے ذہن میں قائم رکھا ہے کہ یہ کام اس طرح ہونا چاہیے اولاد کو اس طرح پڑھنا چاہیے پھر اس نظام کے خلاف واقع ہونے سے کلفت ہوتی ہے اور زیادہ حصہ اس نظام کا جو ہماری طرف سے تجویز ہوتا ہے غیر اختیاری ہے تو غیر اختیاری امور کے لئے نظام تجویز کرنا حماقت نہیں تو کیا ہے اسی قطع تجویز کے لئے حدیث میں ہے: ((اذا اصبح فلا تحدث نفسك بالمساء واذا امسيت فلا تحدث نفسك بالصباح)) کہ ”جب صبح ہو تو شام کے متعلق اپنے دل میں

(۱) قینچی سے کاٹی جاتیں۔

خیال نہ لاؤ اور شام ہو تو صبح کے متعلق خیال نہ لاؤ۔ راحت اسی میں ہے اسی لئے اہل اللہ نے تجویز کو قطع کر کے یہ مذہب اختیار کر لیا ہے۔

زندہ کئی عطاءے تو ورکشی فداے تو دل شدہ مبتلاے تو ہرچہ کئی رضاے تو (۱) اور یہ مذہب بنالیا ہے۔

ناخوش تو خوش بود برجان من دل فداے یار دل رنجان من (۲) انہوں نے یہ سمجھ لیا ہے کہ ہم خدا کے ہیں ان کو اختیار ہے کہ وہ جو چاہیں تصرف کریں۔

تفویض کے طریقے

پھر اس کے بھی دو طریق ہیں کبھی تو استحضار ثواب سے تفویض حاصل ہوتی ہے کہ اس سے ہم کو ثواب ملے گا شاید آپ یہ کہیں کہ یہ تو وہی پہلا علاج ہو گیا۔ مگر نہیں بلکہ دونوں میں فرق ہے پہلی صورت میں تو استحضار ثواب خود علاج تھا اور اس صورت میں اصل علاج تفویض (۳) ہے اور استحضار ثواب تقویت تفویض (۴) کے لئے ہے۔ اور کبھی محض رضاء حق (۵) کے لئے تفویض کی جاتی ہے استحضار ثواب کو بھی اس میں دخل نہیں ہوتا گو ثواب بھی (۶) مل جائے مگر یہ ثواب

(۱) زندگی دیں آپ کی عطا ہے موت دیں تو جان آپ پر قربان دل آپ کی محبت میں گرفتار ہے جو آپ کی مرضی ہو کیجئے (۲) اے میری جان اگر میری پریشانی سے تو خوش ہے تو میں اس پر بھی خوش ہوں اس لئے کہ میرا دل تجھ پر فدا ہے جس بات سے تو راضی اسی سے میں راضی (۳) حقیقی علاج اپنے حال کو اللہ کے سپرد کرے (۴) اور ثواب کا خیال قائم کر لینا یہ اس حالت سپردگی کی تقویت کے لئے ہے (۵) صرف اللہ کی خوشنودی کے لئے (۶) ثواب کا تصور قائم کرنے کی بھی ضرورت نہیں اگرچہ ثواب مل جائے۔

کے لئے تفویض نہیں کرتا گو ثواب سے استغنا بھی نہیں (۱) ہوتا بلکہ اپنے کو مستحق نہیں سمجھتا صرف استحقاق کی نفی ہوتی ہے کہ اگر ثواب نہ ملے تو عین عدل ہے کیونکہ میں اس کا مستحق نہیں (۲) یہ شخص محض اس لئے تفویض کرتا ہے کہ محبوب کا حق یہی ہے کہ اس کے سامنے اپنی رائے اور تجویز کو فنا کر دیا جائے (۳) یہ تفویض کا اعلیٰ درجہ ہے کیونکہ جو تفویض ثواب کے لئے ہوتی ہے وہاں عمل مفوت ثواب سے انقطاع تفویض کا احتمال (۴) ہو سکتا ہے اور تفویض للرضا میں احتمال نہیں رہا، یہ کہ تفویض کے بعد بھی بقاء رضا میں تو شبہ و احتمال ہو سکتا ہے۔ اس کا جواب یہ ہے کہ اول تو جب تک تفویض باقی ہے رضا بھی باقی ہے۔ دوسرے صوفی ابن الحال ہوتا ہے وہ آئندہ کی فکر نہیں کرتا وہ بقاء رضا میں بھی تفویض سے کام لیتا ہے۔ مگر یہ علاج چونکہ خاص ہے اس لئے میں نے اس کو تنہیم کے طور پر بیان کر دیا ہے۔

ہر مصیبت پر نعم البدل ملتا ہے

ورنہ اصل علاج عام وہی ہے جو اوپر بیان کیا گیا ہے کہ استحضار ثواب کا مراقبہ کرے اور یہ بات سمجھ لے کہ ہر مصیبت پر نعم البدل ملتا ہے اور آخرت میں تو ملتا ہی ہے۔ دنیا میں بھی نعم البدل ملتا ہے اور خدا پر بھروسہ کر کے میں نہایت زور کے ساتھ کہتا ہوں کہ دنیا میں بھی اس کو نعم البدل کا مشاہدہ ضرور ہوگا مگر اس کے لئے ایک شرط ہے وہ یہ کہ حق تعالیٰ کے معاملات میں غور کرتا رہے کہ اس واقعہ میں

(۱) مگر یہ ثواب کی نیت سے سپرداری نہیں کرتا اگرچہ ثواب سے بے نیاز بھی نہیں (۲) صرف یہ سمجھتا ہے کہ میں ثواب کا مستحق نہیں اگر نہ ملے تو بھی ظلم نہیں بلکہ عین عدل و انصاف ہے (۳) اپنی رائے اور خواہش کو ختم کر دیتا ہے (۴) وہاں اس عمل سے جس میں ثواب کی طلب ہو یہ شبہ ہوتا ہے کہ اس میں سپردگی کمال درجہ کی نہیں ہے اور جو صرف خدا کی خوشنودی کے لئے تفویض ہو اس میں یہ شبہ نہیں۔

کیا حکمت ہے اگر غور کرتا رہے گا تو ہر واقعہ کی مصلحت سمجھ میں آجائے گی۔

بھلا اللہ مجھے تو خدا نے یہ دولت عطا فرمائی ہے مجھے تو ہر واقعہ میں کھلی آنکھوں مصلحت و حکمت کا مشاہدہ ضرور ہوتا ہے۔ چنانچہ آج کل جو مجھے عذر ہے اس کی نسبت میں بیان نہیں کر سکتا کہ اس کا میرے دل پر کس قدر حظ^(۱) ہے کیونکہ میں عرصہ سے یہ چاہتا تھا کہ سفر منقطع کر دوں کیونکہ مجھے سفر سے کلفت^(۲) ہوتی تھی اور میں اس کے لئے بہانہ اور عذر تلاش کرتا تھا لیکن مجھے خبر نہ تھی کہ میرے جسم ہی میں ایک چیز ایسی موجود ہے جو میری اس کلفت کے رفع کا ذریعہ^(۳) بن جائے گی یعنی مجھے آنت اترنے کا مدت سے مرض تھا لیکن پہلے اس میں کوئی تکلیف نہ تھی اب کچھ عرصہ سے اس میں خاص تکلیف شروع ہو گئی کہ اپنے موقع پر سے اس کا ہٹنا تکلیف کا سبب ہوتا ہے اور ادنی سبب سے وہ ہٹ جاتی ہے جس سے تحرز خصوص سفر میں مشکل ہے لہذا اب میں نے سفر منقطع کر دیا تو خدا نے مجھے یہ عذر ایسا دیا جس سے میری تکالیف کا انسداد ہو گیا اسی طرح ہر وقت کوئی نہ کوئی مصلحت اور فائدہ ہر واقعہ میں سمجھ میں آ جاتا ہے حتیٰ کہ کسی عزیز کی موت میں بھی اور مصیبت و رنج کے واقعات میں بھی اور کم از کم یہ فائدہ تو ہر واقعہ میں مشاہد ہے کہ اس سے اخلاق کی اصلاح ہو جاتی اور اپنی حقیقت و عجز کا مشاہدہ ہو جاتا ہے اور یہ بہت بڑا فائدہ ہے۔

غم کا فائدہ

تو صاحبو! اگر غم بھی ہو مگر غم کی حکمت سمجھ میں آجائے تو غم ہلکا ہو جائیگا یہی وجہ ہے کہ انبیاء و اولیاء کرام کو غم سے پریشانی کم ہوتی ہے پس انسان کو جو مصیبت پیش

(۱) اس سے دل بہت خوش ہے (۲) پریشانی (۳) میری اس تکلیف کو دور کرنے کا ذریعہ بن جائیگی۔

آئے اس وقت یہ سمجھ لے کہ مجھے اس میں نفع ضرور ہوگا آخرت میں بھی اور دنیا میں بھی، گو دنیوی نفع ابھی سمجھ میں نہ آئے مگر غور کرتے کرتے وہ بھی سمجھ میں آنے لگے گا اور نہ سمجھ میں آئے تو آخرت کا نفع تو ہے ہی اور وہی ہمارا اصلی گھر ہے اس کے نفع کو مقدم سمجھنا چاہیے گو دنیا کا نفع بھی من وجہ مطلوب ہے مگر آخرت کے برابر نہیں اور یوں تو آدمی سفر میں ریل میں اور سرائے میں بھی اپنی راحت کا اہتمام کرتا ہے کہ جگہ اچھی اور گرمی سردی کا آرام ہو تو اسی درجہ میں دنیا کی راحت کا بھی بقدر ضرورت اہتمام کرنے کا مضائقہ نہیں کیونکہ دنیا کی مثال آخرت کے سامنے سرائے جیسی ہے اس لئے دنیا کی مصلحت و منفعت بھی ایک درجہ میں مطلوب ہے اور شریعت نے بھی اجازت دی ہے۔

شبہ کا جواب

اور یہاں سے ایک شبہ کا جواب بھی ہو گیا وہ یہ کہ بعض لوگ یہ کہتے ہیں کہ علماء شریعت دنیا کمانے سے اور دنیا کی راحت و منفعت سے روکتے ہیں وہ غلط کہتے ہیں، قنوج میں ایک صاحب نے مجھ سے خود کہا کہ میں نے تو تمام شریعت کا خلاصہ یہ سمجھا ہے کہ نہ غم میں روؤ! نہ خوشی میں ہنسو! بس پتھر بن کر رہو اور مر جاؤ! میں نے کہا سبحان اللہ آپ نے خوب خلاصہ نکالا بلکہ شریعت کا خلاصہ یہ ہے کہ کسی حال میں پریشان نہ رہو بلکہ راحت سے رہو غم میں بھی اور خوشی میں بھی کیونکہ شریعت غم کے ہلکا کرنے کا طریقہ بتلاتی ہے اور راحت کے متعلق ایسے امور کی تعلیم دیتی ہے جس سے اسباب راحت میں ترقی ہو زوال نہ ہو۔

آج کل کے لوگوں کے خلاصہ شریعت کی مثال

واللہ لوگوں نے شریعت کو سمجھا نہیں اس لئے یہ غلط خلاصہ نکالا گیا یہ خلاصہ ویسا ہی ہے جیسے مولانا جامیؒ نے قصہ یوسف وزلیخا کا خلاصہ نکالا تھا وہ سفر میں ایک شخص کے رفیق تھے روٹی تھوڑی تھی اس نے مولانا جامیؒ کو باتوں میں لگانا چاہا تاکہ خود روٹی زیادہ کھا جائے اور کہا مولانا آپ نے یوسف وزلیخا کا قصہ لکھا ہے ذرا وہ قصہ بیان تو کیجئے مولانا جامیؒ سمجھ گئے کہ اس کا مقصود کچھ اور ہے فرمایا جی ہاں قصہ تو بہت لمبا ہے مگر خلاصہ اُس کا یہ ہے۔ پیرے بود پسرے داشت گم کردہ بازیافت ”ایک بڑے میاں تھے ان کا ایک لڑکا تھا وہ گم ہو گیا تھا پھر مل گیا“ یہ کہہ کر کھانا کھانے لگے۔ نیز یہ ایسا خلاصہ تھا جیسے ایک صاحب نے یہاں خانقاہ میں رہ کر تصوف کا خلاصہ نکالا تھا کہ مجھے تو یہاں کی تمام تر تعلیم کا خلاصہ یہ معلوم ہوا کہ پیر کی تعظیم خوب کرتے رہو میں نے کہا سبحان اللہ! اچھا خلاصہ نکالا گویا مشائخ مخلوق کو اپنا بندہ بنانا چاہتے ہیں نعوذ باللہ اور نہ معلوم یہ خلاصہ انہوں نے کس تعلیم سے سمجھا حالانکہ یہاں تو تعظیم کی ممانعت ہے ہاں اطاعت کا حکم ہے کیونکہ اس طریق میں بدوں تقلید و انقیاد کے کام نہیں چل سکتا ان حضرات کا نام بدر تھا میں نے ان کو بدر کر دیا یعنی ان کو سکون سے حرکت میں لے آیا۔ (۱) میں یہ کہہ رہا تھا کہ جن لوگوں نے شریعت کا خلاصہ یہ نکالا ہے کہ دنیا میں پتھر بن کر رہو انہوں نے شریعت کو اور علماء کے مطلب کو نہیں سمجھا۔

(۱) اس کی لطافت اہل ذوق لسان سے مخفی نہیں کیونکہ رقامت سکون ہے اور اخراج تحریک ہے اسی طرح میں دال کا سکون ہے اور بدر میں حرکت ہے ۱۲ ظ۔

علماء حلال مال جمع کرنے سے منع نہیں کرتے

ایک مولوی صاحب جو مالدار بھی تھے ان سے ترقی مال کے متعلق میری گفتگو ہوئی مگر وہ سمجھتے نہ تھے بالآخر میں نے یہ کہا کہ میاں تم تو مولوی ہو میں تم کو علمی اصطلاح میں سمجھاتا ہوں کہ علماء کی تعلیم کا حاصل اس باب میں یہ ہے کہ مال کو مقصود بالذات نہ بناؤ ورنہ بذات ہو جاؤ گے بلکہ مقصود بالغیر بناؤ تو بالآخر ہو گے ورنہ مطلقاً جمع مال سے علماء منع نہیں کرتے اور وہ کیسے منع کر سکتے ہیں جبکہ حدیث میں حضرت ایوب علیہ السلام کا واقعہ مصرح ہے کہ ایک مرتبہ وہ غسل فرما رہے تھے کہ سونے کی ٹڈیاں ان پر برسنے لگیں اور وہ ان کو جمع کرنے لگے وحی آئی اے ایوب! کیا میں نے تم کو اس سے مستغنی نہیں کر دیا ہے (۱) تو آپ نے عرض کیا (بلی یارب ولكن لا غنى بي عن بركتك) کہ ”بے شک اے پروردگار آپ نے مجھے اس سے غنی کر دیا ہے لیکن میں آپ کی نعت کی ترقی سے مستغنی نہیں ہوں“ اگر مال جمع کرنا مطلقاً مذموم ہوتا تو ایوب علیہ السلام کا یہ جواب مقبول نہ ہوتا۔

نیز حضرت کعب بن مالک رضی اللہ عنہ نے ایک دفعہ اپنا تمام مال صدقہ کرنا چاہا تو حضور ﷺ نے ارشاد فرمایا ((امسك عليك بعض مالك هو خير لك)) کہ اپنے مال میں سے کچھ حصہ اپنے واسطے بھی رکھ لو یہ بہتر ہوگا چنانچہ انہوں نے خیر کا حصہ روک لیا۔ نیز خود رسول اللہ ﷺ کا معمول تھا کہا اپنی زواج مطہرات کو سال بھر کا نفقہ دیدیا کرتے تھے یہ بھی ایک گونہ جمع مال ہے۔ اور حضرت سفیان ثوریؒ کا مقولہ ہے کہ حلال مال کی قدر کرو اس کو فضول ضائع نہ کرو ایک زمانہ تو وہ تھا جس میں مال کا جمع کرنا دین کے واسطے مضرت تھا اور اب وہ زمانہ ہے کہ مال کا جمع نہ کرنا دین کے واسطے مضرت ہے

(۱) کیونکہ حضرت ایوب علیہ السلام بہت مالدار تھے ۱۲۷۔

پھر فرمایا کہ اگر ہمارے پاس یہ چند دراہم و دنانیر نہ ہوتے تو یہ اہل دولت تو ہم کو اپنا رومال بنا لیتے یعنی ہم کو پامال کر دیتے۔ اب کس کا منہ ہے جو علماء کو بدنام کرے کہ یہ دنیا کمانے اور مال جمع کرنے سے روکتے اور ترقی کے مخالف ہیں۔

لوگوں کی پریشانی کا سبب

پھر میں کہتا ہوں کہ آج کل جن اہل ترقی کو ترقی کی فکر ہے ان کو صرف آمدنی کی فکر ہے مگر اس کی ساتھ ہی وہ خرچ بھی بہت کرتے ہیں پھر اس طرح ترقی کیسے ہوگی۔ ترقی کی صورت تو یہ ہے کہ ترقی آمدنی کی ساتھ خرچ کو بھی کم کیا جائے پس ان لوگوں کا اپنے کو حامی ترقی کہنا غلط ہے جو دعویٰ بلا دلیل سے زیادہ وقعت نہیں رکھتا۔ شیخ الہی بخش صاحب رئیس میرٹھ کا مقولہ ہے کہ آمدنی کی فکر سے زیادہ خرچ کی فکر لازم ہے اگر خرچ کی فکر ہو تو تھوڑی آمدنی بھی کافی ہو جاتی ہے اور خرچ کا انتظام نہ ہو تو بہت آمدنی بھی کافی نہیں آج کل لوگوں کی زیادہ پریشانی کا سبب یہی ہے کہ وہ اپنے خرچ کا انتظام نہیں کرتے اسی لئے پچاس اور ساٹھ روپے کی تنخواہ بھی ان کو قلیل معلوم ہوتی ہے (۱)۔ مجھے خوب یاد ہے کہ مدرسی سے پہلے میں نے ذہن میں اپنے لئے دس روپے تنخواہ تجویز کی تھی کہ بس ہم دو میاں بی بی کے لئے اتنا بہت ہے مگر آج کل تو بیس روپے کی تنخواہ کا نام بھی لینا عار ہے چنانچہ ہمارے ہی قریب ایک قصبہ میں چند مستورات نے جمع ہو کر اپنے اپنے شوہروں کی تنخواہوں کا تذکرہ کیا۔ ان میں سے ایک عورت کے خاوند کی تنخواہ شاید بیس تھی جب اس کی باری آئی تو وہ یہ کہتی ہوئی شرمائی کہ بیس روپے تنخواہ ہے اس لئے وہ یوں کہتی ہے کہ تنخواہ تو ان کی بیس ہی روپے ہے مگر ماشاء اللہ اوپر کی آمدنی کافی ہے ایک عورت نے کہا (۱) کم معلوم ہوتی ہے۔

ارے کجنت توبہ کر حرام مال پر ماشاء اللہ کہتی ہے غرض شریعت تو دنیا میں راحت کے ساتھ رہنے کی بھی اجازت بلکہ تعلیم دیتی ہے لیکن اس کو مقصود بالذات بنانے سے روکتی ہے پس اگر دنیا کا کچھ نقصان ہو جاوے اور اس میں دنیا یا آخرت کا نفع ہو جاوے تو وہ نقصان حقیقت میں کچھ نقصان نہیں وہ ایک تجارت ہے اپنے دل کو سمجھا لینا چاہیئے میں نے اوپر کہا تھا کہ دنیوی نقصان سے خود دنیا میں نفع ہوتا ہے جو غور سے سمجھ میں آتا ہے۔

نفع مند حکایت

مجھ کو اس پر ایک حکایت یاد آگئی بریلی میں ایک صاحب یتیم خانہ کے مہتمم تھے انہوں نے میرے نام ایک فتویٰ کے لئے خط لکھا اور پتہ میں اپنے نام کے ساتھ گورنر یتیم خانہ لکھا آجکل ایک آفت یہ بھی ہوگئی کہ جاہ مقصود بالذات ہو گیا جاہ کے لئے اپنے لئے خانہ ساز عہدے پھر ان عہدوں کے انگریزی نام تجویز کرتے ہیں تو ان صاحب نے اپنے کو گورنر لکھا مگر وہ ایسے گورنر تھے کہ جواب کے لئے آپ نے ٹکٹ تک نہ بھیجا تھا میں اس وقت تک ایسے خطوط کا جواب بیرنگ دیدیا کرتا تھا اس کا جواب بھی میں نے بیرنگ بھیج دیا تو گورنر صاحب نے واپس کر دیا اور مجھے ایک آنہ دینا پڑا کیونکہ اس وقت ایک ہی آنہ محصول تھا اتفاق سے اسی زمانہ میں میرا جانا بریلی ہو گیا میں نے بھائی سے یہ قصہ بیان کیا کہ میں ان گورنر صاحب سے ملنا چاہتا ہوں مجھے ان سے ایک آنہ وصول کرنا ہے یہ کیسے گورنر ہیں کہ استفتاء بھیجیں اور جواب کے لئے ٹکٹ نہ رکھیں اور بیرنگ جواب دیا جائے تو محصول بھی ہمارے ذمہ ڈالیں اس وقت بعض لوگ اور بھی بیٹھے تھے جب وہ چلے گئے تو بھائی نے کہا کہ تم نے غضب کیا اس وقت ان گورنر صاحب کے صاحبزادے بھی موجود تھے۔ میں

نے کہا یہ اچھا ہوا کہ میرا مدعی^(۱) حاصل ہو گیا کیونکہ میں تو ان کو اس تہذیب پر تنبیہ کرنے کے لئے ہی ملنا چاہتا تھا اب مجھے ان سے ملنے کی ضرورت نہیں صاحبزادے ضرور مطلع کر دیں گے دیکھئے ان گورنر صاحب کی حرکت سے میرا ایک آنہ کا نقصان تو ہوا مگر اس میں بھی حکمت تھی وہ یہ کہ میں نے آئندہ کے لئے قانون مقرر کر لیا کہ ایسے خطوط کا جواب بھی نہیں دیتا جن میں ٹکٹ نہ ہو۔ یہ مجھ کو نفع ہوا صاحبو! میرے پاس کوئی چھ مہینہ رہے تو میں ان واقعات الہیہ کے اسرار و حکم اس کو برابر بتلاتا رہوں گا جو روزانہ مجھے پیش آتے رہتے ہیں ہاں البتہ ان کے واقعات کا میں ذمہ دار نہیں کیونکہ اپنے واقعات کا علم انہی کو ہو سکتا ہے اور وہی اس کے منافع و حکم کو سمجھ سکتے ہیں۔

تفاخر و تکبر کا مرض

گورنر کے قصہ پر ایک مضمون ذہن میں آ گیا کہ آج کل تفاخر و تکبر کا مرض ایسا عام ہوا ہے کہ علماء میں بھی یہ مرض سراپت کر گیا چنانچہ بعض نوجوان اہل علم اپنے ناموں کے ساتھ فاضل دیوبند لکھنے لگے ہیں میں کہتا ہوں کہ ہاں تم فاضل ہو مگر فضیلت سے نہیں بلکہ فضول سے کیونکہ جو لوگ واقعی صاحب فضیلت تھے ان کی تو یہ حالت تھی کہ اپنا نام بھی پورا نہ لکھتے تھے حضرت شیخ العلماء مولانا محمود حسن صاحب قدس سرہ نے ہمیشہ اپنے دستخط میں بندہ محمود ہی لکھا نام بھی پورا نہ لکھا فاضل یا عالم تو وہ اپنے کو کب لکھتے، بلکہ حقیقت یہ ہے کہ وہ اپنے کو عالم ہی نہیں سمجھتے تھے ایک دفعہ خود فرمایا کہ ساری عمر کے علمی مشغلہ سے ہم کو تو یہ حاصل ہوا کہ جہل مرکب سے جہل بسیط میں آ گئے یعنی اپنے جہل کا علم ہو گیا، اور اسی تفاخر کا یہ اثر ہے کہ اپنے ناموں کے

(۱) میرا مقصود حاصل ہو گیا۔

ساتھ نسبتیں لکھتے ہیں کوئی سبحانی بنتا ہے کوئی یزدانی، آج کل چھوٹی قوموں کو بھی انصاری بننے کی فکر ہو رہی ہے ایک صاحب نے مجھے لکھا کہ اسلام میں مساوات ہے اس لئے چھوٹی قوموں کو ذلیل کرنے کی کوئی وجہ نہیں ہے لہذا مناسب ہے کہ ان کو بڑے بڑے القاب سے یاد کیا جائے کیونکہ اللہ تعالیٰ فرماتے ہیں: ﴿وَلَا تَسَابِرُوا بِالْأَلْقَابِ﴾ (۱) پھر آپ نے لکھا کہ چھوٹی قوموں کو اعظمیٰ حنفی نعمانی وغیرہ القاب دیئے جائیں، میں نے کہا کہ یہ تو آپ کو معلوم ہے کہ شریعت نے نکاح وغیرہ میں جو کفو ت (۲) کے احکام مقرر کئے ہیں وہ مصالحہ پر مبنی ہیں۔ اور یہ بھی آپ کو معلوم ہے کہ ”انتساب الی غیر الالباء حرام“ ہے (۳) تو اگر ان لوگوں کو بڑے بڑے القاب مذکورہ دیئے گئے تو چند روز میں لوگ ان کو حضرت امام اعظمؒ کی اولاد سمجھنے لگیں گے جیسا کہ ایک صاحب نے اپنے نام کے ساتھ نعمانی لکھنا شروع کیا تھا اور عام لوگ ان کو امام صاحب (۴) کی اولاد میں سمجھنے لگے پھر اس تفاخر نے یہاں تک ترقی کی کہ بعض لوگ انسان سے حیوان بننے لگے کوئی اپنے نام کے ساتھ طوطی ہند لکھتا ہے کوئی بلبل ہند میں نے کہا اب چند روز میں لوگ خر ہند اور زاغ ہند (۵) بھی بننے لگیں گے۔

مال کو مقصود بالذات بنانا منع ہے

اب میں اصل مضمون کی طرف عود کرتا ہوں وہ یہ کہ بڑا سبب دنیوی نقصان سے پریشان ہونے کا یہ بھی ہے کہ مال و جاہ کو مقصود بالذات سمجھنے لگے اس

(۱) سبحان اللہ آیت کا مطلب آپ نے خوب سمجھا آیت کا مطلب تو یہ ہے کہ اس کو برے لقب سے یاد نہ کرو یہ تو مطلب نہیں کہ غیر واقعی بڑے بڑے القاب سے یاد کرو ۱۲ ظ (۲) برابری (۳) اپنے باپ کے علاوہ دوسرے کی طرف اپنے کو منسوب کرنا حرام ہے (۴) اس لئے کہ امام صاحبؒ کا نام نعمان ہے (۵) ہندوستان کا گدھا اور ہندوستان کا کوا۔

لئے اس کے فوت کے وقت اس کے نعم البدل پر نظر نہیں جاتی کیونکہ مقصود بالذات کا کوئی بدل نہیں ہوتا اگر ان کو مقصود بالذات نہ سمجھا جاوے تو اس کے بدل ملنے پر قناعت ہو جاوے اس مرتبے میں علماء اس کو مطلوب بنانے سے منع کرتے ہیں ورنہ علماء کسب حلال اور جمع مال سے مطلقاً منع نہیں کرتے بلکہ کسب حلال کو تو فرض کہتے ہیں کیونکہ حدیث میں اس کا امر^(۱) ہے۔

ہر ترقی پسند یدہ نہیں ہے

چنانچہ میں نے ایک دفعہ ایک بیان میں کہا تھا کہ ترقی کے ہم مخالف نہیں البتہ بعض ترقی کے مخالف ہیں اور اس کو آپ بھی تسلیم کریں گے کیونکہ اگر ہر ترقی مطلوب ہے تو درم بھی ایک ترقی ہے اس کا علاج کیوں کیا جاتا۔ پس جو درجہ آپ کے یہاں ترقی درم کا ہے وہی درجہ ہمارے یہاں بعض ترقی درہم کا ہے جس کا حاصل یہ ہے کہ مال کے ایسے درپے نہ ہو کہ دین برباد ہو جائے۔

مبادا دلی آں فرومایہ شاد کہ از بہر دنیا دہد دین بباد
اگر مال کے ساتھ دین پوری طرح محفوظ رہے تو پھر تم کو ترقی دنیا سے کون روکتا ہے جتنی چاہو ترقی کرو خواہ بادشاہ ہو جاؤ خواہ وزیر ہو جاؤ خواہ ہفت اقلیم کو فتح کرو مگر حدود کے اندر رہو لیکن تجربہ سے یہ بھی ثابت ہو چکا ہے کہ حدود کی تمیز آپ کو خود نہ ہوگی بلکہ اس کے لئے آپ کو اول کسی عالم کے پاس رہنے کی ضرورت ہوگی وہ آپ کو صدر انشس بازغہ نہ پڑھائیگا بلکہ اس کی صحبت و تقرر ہی سے آپ کو حدود کا امتیاز ہو جائے گا۔ اکبر حسین صاحب نج مرحوم فرماتے ہیں ۔

ع دین ہوتا ہے بزرگوں کی نظر سے پیدا

دین سیکھنے کا آسان طریقہ

اور صحبتِ علماء و مشائخ کے لئے اس کی ضرورت نہیں کہ آپ اپنی ملازمت وغیرہ کو ترک کر کے ان کے پاس رہیں بلکہ اس کی آسان صورت یہ ہے کہ اپنی تعطیلات (۱) کا کچھ حصہ ان کی خدمت میں گزارو چھوٹی چھوٹی تعطیلات کو تو اپنی تفریح وغیرہ میں صرف کرو ہاں بڑی چھٹی کی تنصیف (۲) کر کے نصف حصہ ان کے پاس رہو اور نصف حصہ اپنے وطن وغیرہ میں رہو اتنا بھی اگر آپ کرتے رہیں تو کافی ہے اگر یہ بھی نہ ہو سکے تو یوں کہا جائیگا کہ آپ کو دین کی طلب ہی نہیں ابھی کچھ دن گزرے ہیں ایک صاحب عہدیدار میرے پاس آئے تھے وہ کچھ شبہات بیان کرنے لگے میں نے کہا کہ آپ کے شبہات کے جوابات تو حاضر ہیں مگر ممکن ہے کہ ان جوابات سے آپ کی تسلی نہ ہو۔ کیونکہ آپ کے شبہات تو برسوں کے پرانے ہیں اور آپ تشفی چاہتے ہیں ایک جلسہ میں یہ ٹھیک نہیں بلکہ ضرورت اس کی ہے کہ آپ چھ مہینے یہاں رہیں تو امید ہے کہ آپ کی تسلی ہو جائے گی۔ اور اگر کسی کو یہ ڈر ہو کہ ہم متقی بن جائیں گے تو دنیا کے مزے جاتے رہیں گے تو میں کہتا ہوں کہ تم یہ نیت کر لو کہ متقی نہ بنیں گے مگر خدا کے لئے علماء و مشائخ کی صحبت میں رہ کر ایک دفعہ دین کو سمجھو تو لو اس کا یہ اثر ہوگا کہ تم کو متقی بننے کے لئے کوئی دقت پیش نہ آئیگی بلکہ تم خود بخود عمل کے مشتاق ہو جاؤ گے اور تم کو اس وقت اعمال دیدیہ میں وہ حظ اور لذت آئیگی کہ دنیا کی تمام لذتوں کو بھول جاؤ گے۔

(۱) چھٹیوں کا کچھ زمانہ (۲) کوئی لمبی چھٹی آئے جیسے اسکول کالج مدرسوں میں گرمیوں اور رمضان وغیرہ کی چھٹیاں ہوتی ہیں اس کو دو حصوں میں تقسیم کر لو آدھی بزرگوں کے پاس گزارو اور آدھی گھر میں۔

صحبت کا کمال

علیگڑھ کے ایک طالب علم ایم اے میرے پاس آتے ہیں پہلے وہ بھی آزاد تھے مگر اب ان کی یہ حالت ہے کہ دین کا ان کو عشق ہو گیا ہے اور ان کی حالت یہاں کے صلحاء کی برکت سے اس کا مصداق ہو گئی ۔

بکشتا من گل نا چیز بودم لیکن مدتے باگل نشستم
جمال ہمنشیں درمن اثر کرد وگرنہ من ہماں خاکم کہ ہستم (۱)

اب وہ دنیا سے اس قدر متنفر ہیں کہ ان کے چچا نے ایک دفعہ ان سے فرمائش کی کہ ایک بیٹے کے نام سودی قرض کا رقعہ لکھ دو انہوں نے صاف ٹکار کر دیا چچا کو ناگوار ہوا ان کے والد کو اطلاع ہوئی ان کو بھی ناگوار ہوا اور کہا تم نے چچا کے حکم کی مخالفت کیوں کی کہا وہ مجھ سے خدا کے حکم کی مخالفت کراتے تھے اور یہ مجھ سے نہیں ہو سکا ہاں میری ذات میں وہ کوئی تصرف کریں اس کے لئے میں جان و دل سے حاضر ہوں۔ مگر دین میں تصرف کریں تو یہ مجھ کو گوارا نہیں پھر خدا نے غیب سے یہ سامان کیا کہ ان کے چچا کو خواب میں رسول اللہ ﷺ کی یا کسی بزرگ کی زیارت ہوئی اور انہوں نے ان کو اس حرکت پر تنبیہ کی اور بھتیجے کی تائید کی چچا نے خواب سے بیدار ہو کر توبہ استغفار کیا اور بھتیجے کو خط میں یہ سب واقعہ لکھ کر ان سے معافی طلب کی اور سب راضی ہو گئے واقعی اللہ تعالیٰ اپنے خاص بندوں کے سب کام غیب سے خود درست کر دیتے ہیں۔ اب آپ کی یہ حالت ہوگی کہ اگر پہلے بیس کافی نہ ہوتے تھے تو اب دس کافی ہو گئے اور دین برباد کر کے دنیا کمانے کی ہوس نہ ہوگی۔

(۱) میری خوشبو سے متعلق جب مجھے سے سوال کیا گیا تو میں نے کہا کہ میں تو وہی ناچڑ مٹی ہوں لیکن ایک مدت پھول کی صحبت میں رہی ہوں اس کی خوشبو مجھ میں سرایت کر گئی ورنہ میں توبہ حقیقت خاک ہی ہوں۔

بج صاحب کارشوت سے احتراز

ہوس نہ ہونے پر قصہ یاد آگیا۔ اناؤ میں ایک سب بج تھے ان کے پاس دو تعلق داروں کا مقدمہ آیا ان میں سے ایک نے ایک لاکھ روپے رشوت میں پیش کئے سب بج صاحب نے اپنے نوکر کو حکم دیا اس نالائق کو باہر نکال دو ہر چند کہ تعلق دار کے سامنے ایک سب بج کی کوئی حیثیت نہیں مگر ایسے وقت وہ بھی کچھ نہیں بول سکتا جو خوشامد میں رشوت دیتا ہو اور دوسرا اس سے استغناء برتا ہو۔ دوسرے فریق کو خبر ہوئی کہ ایک لاکھ روپیہ واپس کر دیا گیا وہ سوالا کہ روپیہ لے کر آیا سب بج صاحب نے اس کو بھی نوکروں سے نکلوا دیا بتلائیے وہ کیا بات تھی کہ اس شخص نے سوا دو لاکھ روپے پر لات ماردی یقیناً اس کو رشوت لینے میں تکلیف تھی اور اس پر لات مارنے میں راحت تھی۔ مگر چونکہ وہ عالم نہ تھے اس لئے ایک حرکت انہوں نے خلاف بھی کی وہ یہ کہ غصہ میں فرمایا کہ پہلے میرا خیال اس مقدمہ میں انصاف کرنے کا تھا مگر چونکہ ان دونوں نے میرا دل بہت دکھایا ہے اس لئے اب ایسا فیصلہ کروں گا کہ دونوں سر پکڑ کر روئیں گے چنانچہ ایسا ہی فیصلہ کیا اور لطیفہ یہ ہوا کہ فیصلہ سنانے سے پہلے ان کی بدلی بھی ہوگئی مگر انہوں نے دو چار دن میں خوب محنت کر کے رات اور دن کا سارا وقت فیصلہ لکھنے میں صرف کیا اور جانے سے ایک دن پہلے فیصلہ سنا کر مقدمہ ختم کر کے چلے گئے پھر دونوں نے ہر چند ہائی کورٹ وغیرہ میں اپیل کی مگر عالم نے ایسا مدلل فیصلہ لکھا تھا کہ کہیں نہ ٹوٹ سکا۔

عاشق صادق کا حال

صاحبو! اب ایسے شخص کو دنیا کی ہوس کیونکر ہو سکتی ہے بلکہ اب اس کو تھوڑی آمدنی کافی ہوگی اور تھوڑی سی عزت کافی ہوگی اور تمام افکار سے آزاد ہو کر

صرف ایک کی فکر میں گرفتار رہے گا اور اس آزادی پر خوش ہو کر یوں کہے گا ۔

نہ براشتر سوارم نہ چواشتر زیر بارم نہ خداوند رعیت نہ غلام شہر یارم (۱)

اور یوں کہے گا ۔

گردو صد زنجیر آرے بکسلم غیر زلف آں نگارے مقبلم (۲)

کیونکہ وہ زنجیر تو ایسی ہے کہ ۔

اسیرت نخواہد رہائی زبند شکارت بخوید خلاص از کمند (۳)

وہ تو ایسی قید ہے جیسے کسی عاشق کو اس کا محبوب جو کہ مدتوں کے بعد ترس کر ملا ہو پیچھے سے آکر اس طور سے کہ اس کو خبر بھی نہ ہو اس کو بغل میں دبائے اور اتنا زور سے دبائے کہ اسکو طبعاً ناگوار بھی ہو مگر پیچھے مڑ کر دیکھا تو محبوب کے چہرہ پر نظر پڑی تو گویہ قید ہے کہ جاتے ہوئے کو روک لیا ایک جگہ محبوس کر دیا قید بھی بامشقت ہے کہ زور سے دبایا کیونکہ معشوق تو مونثا تازہ تھا اس کو کوئی فکر و غم تھوڑا ہی جو دبلا ہوتا اور عشاق اکثر بوجہ غم عشق کے لاغر و نحیف ہوتے ہیں جیسا مولانا فرماتے ہیں ۔

عشق معشوقاں نہان ست و ستیر عشق عاشق بادو صد طبل و تفتیر

لیک عشق عاشقاں تن زہ کند عشق معشوقاں خوش و فرہ کند (۴)

(۱) نہ میں اونٹ پر سوار ہوں نہ اس کے نیچے دبا ہوا ہوں نہ عوام پر حاکم اور خدا بن کے بیٹھا ہوں نہ لوگوں کا غلام ہوں

(۲) اگر دو سوزنجیریں بھی مجھے باندھ دی جائیں تو کاٹ ڈالوں سوائے زلف یار کی زنجیر کے کہ وہ مجھے بدل و جان

قبول ہے (۳) محبوب کا قیدی اس کی قید سے رہائی نہیں چاہتا اس کا شکار اس کے جال سے ٹکنا نہیں

چاہتا (۴) معشوقوں کا عشق پوشیدہ اور چھپا ہوا ہوتا ہے اور عاشق کے عشق کا ڈنکا بجا ہوا ہوتا ہے لیکن عاشق کا

عشق اس کے جسم کو کمزور کر دیتا ہے اور معشوق کا عشق اس کو خوش اور مونثا کر دیتا ہے۔

اب اگر محبوب اس سے یوں کہے کہ تجھ کو تکلیف ہوتی ہو تو چھوڑ دوں اور ساتھ ہی یہ چرکا بھی لگا دے کہ تجھے چھوڑ کر اسی طرح رقیب کو بغل میں لے لوں کہ وہ بھی اس کا مدت سے مشتاق ہے تو یقیناً عاشق یوں کہے گا۔

نشد نصیب دشمن کہ شود ہلاک تیغت سر دوستان سلامت کہ تو خنجر آزمائی (۱)
اور کہے گا۔

نکل جائے دم تیرے قدموں کے نیچے یہی دل کی حسرت یہی آرزو ہے

محبوب حقیقی کے عشاق کا حال

تو جب ایک انسان کی محبت کا یہ حال ہے جو آپ ہی جیسا آدمی ہے مگر ذرا چمڑے کا رنگ کھلا ہوا ہے تو حق تعالیٰ کی محبت کا کیا حال ہونا چاہیے جس کی نظیر کوئی بھی نہیں شیخ فرماتے ہیں۔

ترا عشق ہچو خودے ز آب و گل رہا بد ہمہ صبر و آرام دل
عجب داری از سالکان طریق کہ باشند در بحر معنی غریق
دمادم شراب الم در کشند و گر تلخ بینند دم در کشند (۲)
اور مولانا فرماتے ہیں۔

عشق مولیٰ کے کم از لیلیٰ بود گوے گشتن بہر او اولیٰ بود (۳)

(۱) دشمن کے ہمدرد میں یہ بات نہ ہو کہ تیری تلوار سے ہلاک ہو جبکہ تیرے دوستوں کا سر سلامت ہے تو اپنی تلوار اس پر آزمالے (۲) تیرا عشق جو ایک مٹی اور پانی کے پتلے سے وابستہ ہے اس نے یہ حال کیا کہ تیرا صبر و سکون لے گیا مجھے ان سالکین طریق پر تعجب ہے کہ جو عشق الہی کے سمندر میں ڈوبے ہوئے ہیں کہ شراب غم پیئے جارہے ہیں کتنی بھی تلخی و مشقت آئے برداشت کرتے جاتے ہیں (۳) مولیٰ کا عشق لیلیٰ سے کیسے کم ہو سکتا ہے جب اس کے عاشق کا یہ حال ہے جو آگے بیان ہو رہا ہے تو مولیٰ کے عاشق کا حال ہوگا۔

مولانا نے مجنون کے واقعہ پر یہ شعر لکھا ہے واقعہ یہ تھا کہ مجنون ایک دفعہ لیلیٰ کی زیارت کو اونٹنی پر سوار ہو کر چلا اونٹنی کے ساتھ اس کا بچہ بھی تھا جو پیچھے رہ رہ جاتا تھا اور اونٹنی بار بار اس کو مڑ کر دیکھتی اور جس وقت مجنون اپنے خیال میں مستغرق ہوتا اور باگ ڈھیلی (۱) ہو جاتی اونٹنی پیچھے کو لوٹ جاتی پھر اس کو ہوش آتا اور یہ اس کو آگے بڑھاتا پھر مستغرق ہو جاتا اور اونٹنی پیچھے لوٹ جاتی جب بار بار ایسا ہوا اور راستہ کچھ طے نہ ہوا تو بے قرار ہو کر کہا۔

ہوی ناقتی خلفی وقدامی الہوی فانی وایا ہا لمختلفان (۲)
اور اوپر سے فوراً کود پڑا اونٹنی کو بٹھلا کر اترنے کا بھی انتظار نہ کیا اوپر سے کودا تو میاں کا پیر بیکار ہو گیا چلنے کے قابل بھی نہ رہا تو اب آپ نے لیٹے لیٹے لڑھکنا شروع کیا (۳)

مولانا اس پر فرماتے ہیں
عشق مولیٰ کے کم از لیلیٰ بود گوے گشتن بہر اولیٰ بود
چونکہ وہ لڑہک رہا تھا اسی لئے ”گوے گشتن“ فرمایا جب لیلیٰ کی محبت میں یہ حال ہو گیا تو محبوب حقیقی کے عشاق پر کیا تعجب کرتے ہو اب اس کو نہ کسی کا مرنا معلوم ہوگا نہ جینا ہر حال میں خوش رہے گا۔ اب اس کو نہ مال و زر خدا سے مانع (۴) ہوگا نہ فاقہ اور تنگدستی کیونکہ بعض لوگ مال و زر کے ساتھ بھی خدا سے علاقہ رکھتے ہیں اور بعض لوگ خالی ہاتھ ہو کر بھی خدا سے دور ہیں ایک بزرگ فرماتے ہیں۔

(۱) لگام (۲) میری اونٹنی کا مطلوب و مقصود میرے پیچھے اور میرا مطلوب و مقصود میرے آگے پس میرے اور اس کے دونوں کے مقاصد مختلف ہیں اس لئے اس کو چھوڑ کر پیدل چل پڑا (۳) اور کہا۔

فان قطعتم رجلی مشیت علی العصا وان قطعتم اخری حیوٹ و حیث
”اگر میرا پیر کٹ جائے تو لاٹھی کے سہارے آؤنگا اگر دوسرا کٹ جائے تو گھسٹ کر آؤنگا (۴) مال و دولت اس کو خدا سے نہیں روکے گی۔

چوہر ساعت از تو بجائے رود دل بہ تنہائی اندر صفائے نہ بینی (۱)
 اور اگر سلطنت ہوز مینداری ہو مگر دل خدا سے لگا ہوا ہے تو پھر یہ حال ہوگا۔
 گرت مال وزرہست وزرع و تجارت چودل با خدا یست خلوت نشینی (۲)
 مگر ابتدا میں ایسی قوت نہیں ہوتی بلکہ چند روز اسکی ضرورت ہوتی ہے کہ
 قال را بگذارو مرد حال شو پیش مرد کاملے پامال شو (۳)
 خدا کی محبت پیدا کرنے کا آسان طریقہ

اگر کسی میں فطری قوت ہو کہ مادر زاد ولی (۴) ہو ابتدا ہی سے خدا کے
 ساتھ تعلق ہو تو مبارک ہو ورنہ اگر کسی میں یہ قوت فطری نہ ہو تو جس طرح ورزش
 سے جسم میں قوت آجاتی ہے واللہ اسی طرح یہاں بھی بزرگوں کی صحبت سے اور ان
 کی تعلیم پر عمل کرنے سے دل میں قوت آجاتی ہے مگر صحبت کا نام سن کر ڈر مت جانا
 وہ تم سے چکی نہ پوسائیں گے بے فکر رہو بلکہ آسان اور سہل طریق سے دل میں خدا
 کی محبت پیدا کر دینے پھر دل میں ایسی قوت ہوگی کہ نہ بیماری سے گھبرائے گا نہ فقر و
 فاقہ سے نہ کسی عزیز کے مرنے جینے سے۔

حضرت ایوب علیہ السلام کا صبر

چنانچہ حضرت ایوب علیہ السلام بیماری میں بھی خوش تھے حالانکہ بیماری ایسی
 سخت تھی کہ تمام جسم میں کیڑے پڑ گئے تھے اعزہ و اقارب سب نے چھوڑ دیا تھا
 صرف ایک آپ کی بی بی حضرت رحمت علیہا السلام خدمت گزار تھیں اور اسی حالت
 (۱) جب ہر وقت تیرا دل دوسروں میں اٹکا رہتا ہے تو پھر خلوت میں بیٹھنے سے بھی تجھے کیا فائدہ (۲) اگر مال و
 دولت بھتی باڑی اور تجارت سب کچھ ہو لیکن دل میں خدا کی یاد ہی ہو تو جلوت میں بھی خلوت کا فائدہ ہے
 (۳) باتیں بنانا چھوڑو بلکہ اپنی حالت بدلو جس کا طریقہ یہ ہے کہ کسی شیخ کامل کے سامنے اپنے کو مٹا دو اور اس
 کے کہنے پر عمل کرو (۴) ماں کے پیٹ ہی سے ولی پیدا ہوا ہو۔

میں تمام اولاد مرگئی مویشی اور غلام بھی مر گئے پہلے بڑے مالدار تھے اب مفلس ہو گئے تو حضرت رحمت نے عرض کیا کہ اے حضرت اب تو بہت تکلیف ہے اللہ تعالیٰ سے دعا کیجئے، تو بی بی سے فرمایا کہ اے رحمت یہ تو بتلاؤ کہ ہم راحت و آرام میں کتنی مدت رہے فرمایا اسی سال، فرمایا کہ اسی سال تو کم از کم کلفت برداشت (۱) کر لیں پھر حق تعالیٰ سے عرض کرینگے ورنہ یہ کیا کہ جس خدا کی نعمتیں اسی سال کھائیں چار دن کے لئے اگر وہ آزمائے تو اس سے گھبرا جائیں اور اس کی آزمائش کا تحمل نہ کریں۔ بتلائیے پھر اس سے بڑھ کر کیا راحت ہوگی کہ کلفت بھی کلفت نہ رہے راحت ہو جائے۔

خلاصہ وعظ

خلاصہ یہ کہ دنیا میں مؤمن کو جس قدر تکالیف پہنچتی ہیں سب کا نعم البدل اس کو دونوں جہاں میں ملتا ہے پس درحقیقت یہ ایک تجارت ہے کہ ایک چیز دی گئی اور ایک چیز لی گئی اس حقیقت کو پیش نظر رکھا جائے تو ان شاء اللہ رنج و غم کو ترقی نہ ہوگی۔ اب دعا کیجئے کہ اللہ تعالیٰ ہم کو فہم سلیم عطا فرمائیں اور عمل صالح کی اور صبر کی توفیق ہو چونکہ طبیعت مضحل ہے اس لئے زیادہ بیان کی ہمت نہیں قدر ضرورت پر اکتفا کرتا ہوں۔

وصلی اللہ علی سیدنا و مولانا محمد و علی آلہ و اصحابہ

اجمعین و آخر دعوانا ان الحمد للہ رب العالمین۔ (۲)

(۱) پریشانی برداشت کریں (۲) اللہ تعالیٰ معنی اور اس کے متعلقین کے حق میں بھی یہ دعائیں قبول فرمائے آمین۔

خلیل احمد تھانوی

۹ شوال ۱۴۲۹ھ / ۱۹ اکتوبر ۲۰۰۸ء

